

چہل کلید

علامہ نصیر الدین نصیر ہونزائی

چھل کلید

یکے از تصنیفت

علامہ نصیر الدین نصیر ہونزائی

ریسرچ ایسوسی ایٹ یونیورسٹی آف مونٹریال

کینیڈا

خاتہ حکمت ■ ادارہ عارف

۲۔ اے نور ویلا۔ ۲۶۹ گارڈن ویسٹ کراچی ۳۔ (پاکستان)

فہرستِ عنواناتِ چہل کلید

صفحہ	م عنوان	شمار
۵	دیباچہ	۱
۱۵	کلید ۱ : سلامتی کی راہیں	۲
۱۷	کلید ۲ : ہر چیز کی علمی صورت	۳
۱۸	کلید ۳ : نفسانی موت	۴
۲۱	کلید ۴ : حدیثِ قدسی	۵
۲۳	کلید ۵ : اہلِ قرآن	۶
۲۴	کلید ۶ : دو سمندر	۷
۲۶	کلید ۷ : سورۃ فاتحہ تفسیرِ قیامت	۸
۲۹	کلید ۸ : دو بھلائیوں میں سے ایک	۹
۳۰	کلید ۹ : عیلتین	۱۰
۳۲	کلید ۱۰ : عقل کی ترجمانی	۱۱
۳۴	کلید ۱۱ : حضرت آدمؑ کی کاپیاں	۱۲
۳۵	کلید ۱۲ : سلیمانؑ زمانہ	۱۳

صفحہ	عنوان	شمار
۳۷	کلید ۱۳: روحانی لشکر	۱۴
۳۹	کلید ۱۴: رفاقتِ روحانی	۱۵
۴۱	کلید ۱۵: حدیثِ تشریف کی پیش گوئی	۱۶
۴۱	کلید ۱۶: مرتبہ فنا	۱۷
۴۲	کلید ۱۷: مصدرِ نورِ ازل	۱۸
۴۴	کلید ۱۸: پیٹی ہوئی کائنات	۱۹
۴۶	کلید ۱۹: حشر و نشر	۲۰
۴۸	کلید ۲۰: بہشت کی ہمیشگی	۲۱
۴۹	کلید ۲۱: علمی دیدار	۲۲
۵۱	کلید ۲۲: جامہٴ جنت	۲۳
۵۲	کلید ۲۳: ظہورِ ازل	۲۴
۵۳	کلید ۲۴: سات آسمان	۲۵
۵۵	کلید ۲۵: نورانی عشق	۲۶
۵۷	کلید ۲۶: گریہ وزاری	۲۷
۵۸	کلید ۲۷: امامِ مبینؑ میں ہر چیز	۲۸
۶۰	کلید ۲۸: کتابِ لاریب	۲۹
۶۱	کلید ۲۹: اصل سے اصل	۳۰
۶۲	کلید ۳۰: قصہٴ قارون	۳۱

صفحہ	عنوان	شمار
۶۳	کلید ۳۱: فعلِ خدا کی نمانندگی	۳۲
۶۴	کلید ۳۲: دُنیویوں کا مسئلہ	۳۳
۶۶	کلید ۳۳: کُو و قاف	۳۴
۶۸	کلید ۳۴: اصحابِ فیل	۳۵
۶۹	کلید ۳۵: نور کا ذکرِ جمیل	۳۶
۷۱	کلید ۳۶: سجدہٴ تفویض	۳۷
۷۱	کلید ۳۷: دو دفعہ پیدا ہو جانا	۳۸
۷۲	کلید ۳۸: خدا کے سات دن	۳۹
۷۳	کلید ۳۹: ظہورِ قائم	۴۰
۷۴	کلید ۴۰: خلافتِ صغریٰ	۴۱
۷۵	تاریخی تحقّق	۴۲
۹۰	سپاسنامہ	۴۳
۹۸	الوداعی پیغام	۴۴
	دی ورک ٹری THE WORK TREE	۴۵

دیباچہ

بِسْمِ اللّٰهِ الرَّحْمٰنِ الرَّحِیْمِ ط یٰ اَرَبِّ بِحَقِّ مُحَمَّدٍ وَ
 آلِ مُحَمَّدٍ (صَلَوَاتُ اللّٰهِ عَلَیْهِمْ) اس بندہ حقیر و محتاج
 کو نعمت شناسی، قدر دانی، اور شکر گزاری کی توفیق و ہمت عنایت
 فرما! اے خداوندِ عالم! یہ بے چارہ دل تیرے نورِ اقدس کی پاک
 محبت کی تشنگی سے خشک و سخت ہو رہا ہے، رحم فرما اور بارانِ
 رحمت بر سادے، تاکہ قلب میں رقت و نرمی پیدا ہو، کیونکہ جب
 تک تیرے مقدس عشق کی نورانی تاثیر نہ ہو، تب تک نہ تو ذکر و
 عبادت سے کوئی مزہ آتا ہے، اور نہ ہی کوئی روح والی مناجات
 ہو سکتی ہے، اے خدائے دانا و بینا! اے حکیم آسمانی! اے طیب
 روحانی! دراصل ہم سخت مریض ہیں، اس لئے اپنے پاک عشق اور
 پُر حکمت دیدارِ باطن کے شفاخانے میں داخل کر لے، تاکہ ہمیں بہت
 جلد شفاء کُلّی نصیب ہو۔

خدمتِ قرآن | اللہ تعالیٰ کی وہ پاک کتاب جو علم و حکمت کے خزانے سے مملو اور انتہائی جامعیت کے اوصاف

میں بے مثال ہے وہ قرآنِ حکیم ہی ہے، جو ظاہر میں بھی اور باطن میں بھی دائمی طور پر عقلی معجزات کا سرچشمہ ہے، جس کا نزول حضرت محمد رسول اللہ صلی اللہ علیہ وآلہ وسلم پر ہوا، آنحضرتؐ اپنے وقت میں قرآن کے معلم اور نور تھے (۱۵) اور خدا کے حکم سے یہ زندہ نور پیغمبر کے بعد حضور اکرمؐ کے برحق جانشین میں منتقل ہو گیا، یعنی امام زمانؑ ہی بحقیقت اور بمرتبہ نورانیت معلم قرآن ہیں، چنانچہ ہم نے اپنی علمی و ادبی کمزوری کے باوجود بہت ساری امیدوں کا سہارا لے کر قرآن اور اس کے معلم کی خدمت کے لئے کوشش کی، آپ سب دعا کریں کہ یہ کوشش کامیاب اور سب کے لئے نافع ہو!

اس رسالہ کا نام | علم الاسرار کے خزانے، دروازے، تالے اور کلیدیں ہوا کرتی ہیں، چنانچہ اس یقین سے کہ یہاں جو چالیس منتخب نکات درج ہوئے ہیں، وہ کنوزِ علم و حکمت کی کلیدوں کا کام کریں گے، اس رسالے کا نام چہل کلید رکھا گیا، اگر کوئی عزیز جیسا کہ چاہئے ان کلیدوں کا مطالعہ کرے، اور ساتھ ہی ساتھ ہماری دوسری تمام کتابوں سے بھی خوب فائدہ اٹھائے، تو ان شاء اللہ تعالیٰ، وہ قرآنِ حکیم اور نورِ امانت کے بہت سے مجیدوں سے واقف و آگاہ ہو سکتا ہے، اور یہ

سب سے بڑی سعادت ہے۔

اعزّہ واجبّٰا کی پُرِ خلوٰص دعا اور خداوند
ایک بڑا یادگار دورہ | قدّوس کے فضل و کرم سے اگرچہ ہر

دورہ کامیاب اور یادگار رہا ہے، جس کا ثبوت کتابوں، مقالوں،
 خطوط، کیسٹوں وغیرہ سے مل سکتا ہے، تاہم لنڈن، امریکا اور
 کینیڈا کا دورہ، جو گزشتہ سال (۱۹۹۱ء) ہوا تھا، بڑا یادگار ہو سکتا
 ہے، جس کی کئی وجوہ ہیں، خدا کا لاکھ لاکھ شکر ہے کہ اُس کریم
 کار ساز اور رحیم بندہ نواز نے ہم پر اور ہمارے دوستوں پر بے شمار
 احسانات کئے ہیں، جن کا حق شکر گزاری ہزار سالہ زندگی میں بھی ہم
 سے ادا نہیں ہو سکے گا۔

امام اقدس و اطہر صلوات اللہ علیہ و سلامہ کی ظاہری
مجموعی ترقی | باطنی دعائے برکات اور نورانی تائید کے صدقے

سے چند ہی سالوں میں ہمارے ادارے کی زبردست ترقی ہوئی ہے
 دراصل یہ امام زمان علیہ السلام ہی کا باطنی اور روحانی معجزہ ہے،
 ورنہ یہاں ذرا غور سے دیکھا جائے تو کچھ بھی نہیں، نہ علم ہے نہ
 ادب، نہ مہنر ہے نہ سند، اور نہ کوئی دوسری طاقت، بس صرف ایک
 بہت ہی حقیر بندہ، جو کسی قطار و شمار میں نہ تھا، ہاں یہ بالکل سچ
 ہے، اور سچائی کو نہیں چھپانا چاہئے کہ اُس زمانے میں وہ علاقہ
 بہت ہی پیچھے تھا، چنانچہ وہ غیر معروف اور گمنام لڑکا اپنے باپ

کی بکریاں چرایا کرتا تھا، قانونِ رحمت کے مطالعے سے اب یہ بات سمجھ میں آگئی ہے کہ شاید رحمتِ خداوندی نے اس چوپان کے دل کے کان میں بارہا بعنوانِ توفیق یہ سرگوشی کی ہوگی کہ اب تم بھی بکریوں کی محبت دل سے نکالو، ان کے پیچھے پیچھے چلنا چھوڑ دو، علم کی پیروی کرو، اور اسی سے عشق و محبت رکھو، پس ایسا ہی ہوا، اور وہ چوپان میں خود تھا، الحمد للہ، جب بھی مجھے کسی قسم کے فخر کا خطرہ ہوتا ہے، تو میں اپنے ماضی کے احوال میں سے کسی حال کو پیش نظر رکھتا ہوں۔

علمی لشکر | خانہ حکمت اور ادارہ عارف کے عملداران و ارکان
 امام زمانہ کے رضا کار علمی لشکر میں سے ہیں، ان کی بہت بڑی سعادت مندی یہ ہے کہ جہالت و نادانی کے خلاف جو علمی جہاد ہے، اس میں توقع سے کہیں زیادہ کامیابی ہو رہی ہے، اور انہیں معتبر ذرائع سے پتا چلا ہے کہ علیؑ زمانہ اس خدمت سے بے حد خوش ہیں، لہذا یہ سب عزیزان بدرجہ انتہا شادمان اور شکر گزار ہیں، اور امام وقتؑ کی یہی خوشنودی و رضوان سب کے آپس میں اتحاد و اتفاق کا باعث ہے، کیونکہ یہ سارے نیک بخت عزیزان حضرت امامؑ کے سرفروش اور جان نثار مرید ہیں، لہذا ان کے نزدیک ہر خدمت کو پرکھنے کے لئے صرف ایک ہی کسوٹی ہے، اور وہ ہے امام اقدس و اطہر صلوات اللہ علیہ کی پاک

یہ فخر ہرگز نہیں، بلکہ مولائے
 پاک کی مبارک دعا اور نورانی

خاموش خدمت کی اہمیت

ہدایت کی شکرگزاری ہے، بحمد اللہ، کہ ہماری خاموش علمی خدمت
 اور آواز میں جذب شدہ آواز عزیز شاگردوں اور دوستوں کے توسط
 سے پیاری جماعت میں جاری و ساری ہے، بہت ہی مقدس خدمت
 کی یہی نمائندگی اور علم کی دلی آواز ہماری پیاری پیاری کتابوں میں
 بھی ہے، جن کا دائرہ بفضلِ خدا روز بروز وسیع سے وسیع تر ہوتا
 جا رہا ہے، اور اسی مقصد کے پیش نظر ایک ہزار سے زیادہ آڈیو
 کیسیٹوں کی کاپیاں بھی بتدریج پھیل رہی ہیں، لیکن ان تمام خدمات
 کی بادشاہ وہ سب سے عظیم خدمت ہے، جو باطن کے علاوہ ظاہر
 میں بھی امامِ وقتؑ کے دستِ مبارک میں پہنچ جانے کی سعادت
 حاصل کرے، وہ کتابوں کے ایسے ترجمے کی خدمت ہے، جسے ہمارے
 مولود آقا بہت پسند فرماتے ہیں، پس میں بصد شوق ان تمام حضرات
 سے فدا ہو جانا چاہتا ہوں، جو ہماری کتابوں کا کسی بھی اہم زبان
 میں ترجمہ کرتے ہیں، اور ان عزیزان سے بھی قربان ہو جانے کا
 جذبہ رکھتا ہوں، جو ترجمہ وغیرہ میں معاونت کرتے ہیں۔

دُعا دو قسم کی ہوا کرتی ہے: ایک زبان
 زبانِ حال سے دُعا | قال سے ہے، اور دوسری زبانِ حال

سے، قال میں الفاظ استعمال کئے جاتے ہیں، مگر حال میں الفاظ نہیں ہوتے، صرف کوئی خاموش کیفیت ہوتی ہے، مثال کے طور پر تم کسی مستحق محتاج آدمی کی مالی مدد کرتے ہو، وہ زبان سے تمہارے حق میں دعا کرے یا نہ کرے، لیکن وہ بہت ہی خوش ہو جاتا ہے، اور اس کی خوشی کی کیفیت میں تمہارے لئے ایک عمدہ دعا پوشیدہ ہوتی ہے، یہ زبانِ حال سے دُعا کی ایک قابلِ فہم مثال ہے، اب یہاں یہ بھی سوچنا ہوگا کہ اگر افلاس و تنگدستی بُری چیز ہے، تو یہ بھی سچ ہے کہ دینی جہالت ایک عذاب ہے، جس سے بچنے اور بچانے کا خدا نے حکم دیا ہے (۶۶) پس آئیے ہم سب مل کر نورِ قرآن (امامؑ) کے علم کی روشنی پھیلائیں، اور بے شمار لوگوں کی زبانِ حال سے پُر خلوص دُعائیں حاصل کریں۔

انسانی قلب راڈار (RADAR) = لاسکلی
عزیزوں کا ذکر جمیل | آنکھ کی طرح گھومتا ہوا کام کرتا ہے

مگر اس کا دائرہ کار انتہائی وسیع ہے، یہاں تک کہ مکان و لامکان پر اس کو عبور حاصل ہو سکتا ہے، اور راڈار یہ کام کبھی نہیں کر سکتا، چنانچہ میرا قلب بڑی سرعت سے ان تمام ممالک، علاقوں، شہروں اور مقامات کی طرف متوجہ ہو جاتا ہے، جہاں میرے عزیزان رہتے ہیں، اسی طرح اگرچہ میں اُن سب کو یاد کرتا ہوں، جن کو میں پہچانتا ہوں، لیکن اعزہ و اجبتا کی یاد قوی اور زور آور

ہوتی ہے، اور اس سے بھی زیادہ پرکشش اور تمام بشری یادوں پر غالب یادان عزیزوں کی ہے، جو ہمارے ساتھ شانہ بشانہ علمی خدمت کا مقدس فریضہ انجام دے رہے ہیں، ہم ان کی بے حد پیاری یاد کو ذکرِ جمیل کہیں گے، کیونکہ عقل و جان کی نظر میں یہ یاد نہایت خوبصورت اور دل آویز ہے، اے برادر! ہم ان عزیزوں کو کیسے یاد نہ کریں، جو حصّہ دل اور پیوندِ جان ہو گئے ہیں، ہمارے یہاں ”یک جان و دو قالب“ کی جگہ ”یک جان و کثیر قالب“ کی مثل درست ہے، کیونکہ ہم کو امامِ برحق علیہ السلام نے یک حقیقت (حقیقتِ واحدہ = MONOREALITY) کی تعلیم دی ہے، جو سب سے بڑی انقلابی اور سب سے آخری قیامت خیز تعلیم ہے، اس کا قرآنی تصوّر نفسِ واحدہ ہے (۳۱/۲۸)۔

سورہ صف (۶۱) میں ارشاد ہے:

سیسا پلائی ہوئی دیوار | خدا تو ان لوگوں سے مجت رکھتا ہے

جو اس کی راہ میں اس طرح قطار باندھ کر لڑتے ہیں کہ گویا وہ سیسا پلائی ہوئی دیوار ہیں (۶۱) یہ حکم جہادِ ظاہر کے لئے مثال ہے، اولاً جہادِ باطن کے لئے حقیقت، کیونکہ صرف حقیقی مومنین کی ارواح ہی ذکر و عبادت اور علم و معرفت کے زیر اثر صحیح معنوں میں سیسا پلائی ہوئی دیوار کی طرح ایک ہو سکتی ہیں، جس کی علامت زبردست اور غالب علمی جہاد ہے، جو ولیّ امر کی نورانی تائید

سے ہوتا ہے۔

یہ نکتہ ابھی طرح یاد رہے کہ صف (قطار) باندھنا قرآنی حکمت اور روحانیت میں ارواح و ملائکہ کے ایک ہو جانے کا نام ہے، جیسا کہ سورہ فجر (۱۹) میں ارشاد ہے: **وَجَاء رَبُّكَ وَالْمَلَكُ صَفًّا صَفًّا** اور تمہارا پروردگار اور فرشتے قطار کی قطار آجائیں گے۔ چونکہ یہ عالم وحدت (دارالابداع) کی سب سے اعلیٰ حقیقت ہے، جو عالم کثرت کی مثال میں پیش کی گئی ہے، لہذا اس کی تاویلی حکمت یہ ہے کہ: یہ حضرت قائم القیامت علیہ افضل الصلوات والسلام کے ظہور نورانی ہی کا تذکرہ ہے، جس میں نہ صرف فرشتوں ہی کی نمائندگی ہوتی ہے، بلکہ اس میں ربّ کریم کی تجلی بھی ہے، جس طرح امام مبین (۳۶) میں **كُلُّ شَيْءٍ** یعنی ہر چیز کا تصور ہے، مگر اشیائے معرفت کے بغیر ہر چیز (کُلُّ شَيْءٍ) کس طرح ہو سکتی ہے، پس اگر امام مبین کی ذات اقدس میں دیگر اعلیٰ چیزوں سے بھی کہیں زیادہ ضروری عرفانی چیزیں ہیں، تو پھر اس میں حضرت ربّ کے ظہورات و تجلیات لازمی ہیں، کیونکہ اس کے سوا معرفت ممکن ہی نہیں۔

ایک بے حد مفید تجویز | آج بوقتِ شام بعد از جماعت خانہ
جمعرات ۱۰ رجب المرجب ۱۴۱۲ھ
۱۶ جنوری ۱۹۹۲ء کو کلاس میں ایک نہایت پُر سوز مناجات کا آڈیو

کیسیٹ پلے (PLAY) ہو رہا تھا، نور امامت کے عشق و محبت کے طفیل اور پاکیزہ روحوں کی حاضری و موجودگی کی برکت سے کیسیٹ میں بہت ساری خوبیاں آئی ہوں گی، اس لئے سامعین کے ہر فرد پر یہ حال طاری ہوا کہ وہ یا تو دریائے مستی میں مستغرق ہو یا سیلاب گریہ و زاری میں بہہ جائے، میں خود بھی درطہ حیرت میں سوچ رہا تھا کہ یہ کس محفل کا کیسیٹ ہے؟

بالآخر چند سچاویز ذہن میں آگئیں، اور ان میں سے ایک بے حد مفید تجویز یہ بتائی گئی کہ جن عزیزوں کو روحانی ترقی کا زبردست شوق اور لگن ہو، وہ ہمارے کیسیٹوں میں سے جو ایک ہزار سے بھی زیادہ ہیں، چالیس کا انتخاب کریں، جو علمی بھی ہوں، اور مناجاتی بھی، پھر ہم دن تک ہر صبح بعد از جماعتی عبادت ایک ایک کیسیٹ کو بھر پور توجہ سے سُنتے جائیں، تو ان شاء اللہ اس عجیب و غریب پوشیدہ چلہ سے روحانی لذتوں کا بڑا تجربہ اور علمی انقلاب کے لئے راستہ ہموار ہو سکتا ہے، اسی طرح دینی کتب میں سے چالیس منتخب مضامین پر بھی چلہ ہو سکتا ہے، لیکن یہ بات ہمیشہ یاد رہے کہ ایسے بابرکت اعمال کا زیادہ سے زیادہ فائدہ ان مومنین کو حاصل ہوتا ہے، جو پرہیزگار، عبادت گزار، اور دائم الذکر ہوتے ہیں۔

سلام و دعا کا مقدّس فریضہ | میں آخراً شرق و غرب کے جُملہ
عہدہ داران و ارکان کو صمیمیت

قلب سے سلام و دعا کرتا ہوں، وہ سب مجھے بے حد عزیز
ہیں، کیونکہ امام عالی مقام کے اس علم کی روشنی پھیلانے کی خاطر
وہ میری روح کی کاپیاں (COPIES) ہو گئے ہیں، کوئی شاید
تعجب سے سوال کرے گا کہ آیا ایسا بھی ممکن ہے؟ میں جواب
دوں گا کہ جی ہاں، ممکن ہے، نہ صرف وہ میری کاپیاں ہیں،
بلکہ میں خود بھی ان میں سے ہر ایک کی کاپی ہوں، اس کی پہلی
مثال سیسا پلائی ہوئی دیوار ہے (پہ) اور دوسری مثال
سید یا جوج (پہ) یعنی ذکر و عبادت، علم اور اعلیٰ خدمت کے
وسیلے سے ایمانی روحوں کے ذرات امام زمانؑ کے نورِ اقدس
کے سانچے میں ایک ہو جاتے ہیں، اور یہی نفسِ واحدہ ہے
(پہ) جس کی کاپیاں مومنین کے اجسام میں ہوتی ہیں۔

نصیر الدین نصیر ہونزائی
کراچی

۱۱ رجب المرجب ۱۴۱۲ھ

۱۶ جنوری ۱۹۹۲ء



دینِ فطرت (اسلام) کا سب سے اہم اور سب سے بنیادی نکتہ جس کو تسلیم کر لینے میں بے شمار علمی و عرفانی فائدے ہیں، یہ ہے کہ خداوند تبارک و تعالیٰ کی مکمل اور روشن ہدایت نورِ مُنَزَّل اور کتابِ مبین (قرآن) میں ہے (۵) اسی سے خدا نے پاک و برتر سلامتی کی راہوں پر ان لوگوں کی رہنمائی کرتا ہے، جو اس کی خوشنودی کی پیروی کرتے ہیں، آپ ہرگز نہ ہرگز یہ بات بھول نہ جائیں کہ اللہ جل جلالہ کی خوشنودی (رضوان ۱۴) سب سے بڑی چیز ہے (۹) اور یہی خود سب سے بڑا راز بھی ہے، جس کی معرفت امام زمان صلوات اللہ علیہ و سلامہ کی کامل اطاعت و فرمانبرداری ہی سے حاصل ہو سکتی ہے۔

اگر کوئی پوچھے کہ سلامتی کی راہیں (سُبُلُ السَّلَام ۱۴) کیا ہیں؟

ان میں اور صراطِ مستقیم میں کیا فرق ہے؟ تو آپ اس کو یوں جواب دیں کہ: سلامتی کی راہیں شریعت، طہارت، حقیقت اور معرفت ہیں چونکہ یہ خود صراطِ مستقیم کی چار بڑی منزلیں ہیں، لہذا اس میں فرق کا سوال خود بخود ختم ہو جاتا ہے، آپ متعلقہ آیتِ کریمہ (۱۱۵) میں دیکھ سکتے ہیں کہ پہلے سلامتی کی راہوں کی ہدایت کا ذکر فرمایا گیا ہے، اور پھر صراطِ مستقیم کی ہدایت کا، کیوں کہ تمام منزلوں کی رہنمائی پوری راہ کی رہنمائی قرار پاتی ہے، تاہم یہاں یہ سوال ہے کہ: صراطِ مستقیم کی منزل مقصود کیا ہے؟ اور کوئی شخص یہ بھی پوچھ سکتا ہے کہ علیٰ صراطِ مستقیم اور الیٰ صراطِ مستقیم میں کیا فرق ہے؟ میں جواباً یہ عرض کروں گا کہ اس راہِ راست کی منزل مقصود خدا ہی ہے جیسا کہ ارشاد ہے: اور جو شخص خدا کو مضبوطی سے پکڑے تو وہ ہدایت یافتہ ہو گیا (۳۱)۔

نیز ارشاد ہے: خدا نے فرمایا کہ یہی راہِ راست ہے کہ مجھ تک (پہنچتی) ہے (۱۱۵) اور سورہٴ نساء کی آیت ۵، ۱ میں بھی دیکھ لیں، اب علیٰ اور الیٰ کے بارے میں جو سوال ہوا تھا، اس کا جواب یہ ہے کہ پہلی صورت میں صراطِ مستقیم پر ہدایت کی بات ہے، اور دوسری صورت میں منزل مقصود کا اشارہ ہے، کیونکہ راستے کی مراد منزل ہی ہوتی ہے، اور یہ بھی ایک حقیقت ہے کہ گنچِ عقل میں جہاں تمام چیزوں کی حقیقتیں اور معرفتیں لپٹی ہوئی ہیں، وہاں صراطِ

مستقیم کی عقلی صورت بھی ہے۔

کلید ۲: ہر چیز کی علمی صورت: قرآن حکیم کا ارشاد ہے کہ خداوند عالم نے ہر چیز کے ظاہر و باطن میں حقیقی علم رکھا ہے (۶۸، ۸۹، ۹۰) اور اس کلید سے ہرگز کوئی شی خارج نہیں ہو سکتی، پھر اس کا مطلب یہ ہوا کہ قرآن وحدیث کے جتنے الفاظ ہیں، ان میں سے ہر لفظ کے ظاہری معنی اپنی جگہ درست ہونے کے ساتھ ساتھ اسی مناسبت سے ایک پوشیدہ معنی بھی ہیں، اور اس میں وہ علم ہے، جس کو علم باطن یا تاویل کہا جاتا ہے، مثال کے طور پر ”سلام“ ایک قرآنی لفظ ہے، جو قرآن میں متعدد بار آیا ہے، اس کے ظاہری معنی ہیں: سلامتی، دعا، سلام، امان، سالم، اللہ تعالیٰ کا نام، اور اس کے باطنی معنی ہیں: روحانی اور نورانی تائید، جس میں عقل و جان کی سلامتی پوشیدہ ہے، جیسا کہ سورہ یاسین میں ہے: **سَلِّمْ قَوْلًا لِّرَبِّ** رحیم (۲۸) (اور اہل جنت کو) مہربان پروردگار کی طرف سے ایک قول (یعنی کلمہ باری باعث) تائید ہے۔ تاکہ اس نورانی تائید سے ان کے علم اسرار میں اضافہ ہو۔

سورہ صود (۱۰۱) میں ہے کہ: فرشتوں نے حضرت ابراہیمؑ کو سلام کیا اور آپ نے سلام کا جواب دیا۔ اس سے روحانی مخاطبہ (گفتگو) مراد ہے، کیونکہ فرشتے کی آواز روحانیت میں ہوتی ہے، اس لئے

دل کی زبان سے اس سے گفتگو کی جاتی ہے، یاد رہے کہ مخاطبتِ روحانی کا دوسرا نام سلام ہے، جس کو تائید بھی کہتے ہیں، جیسا کہ اہل جنت کے بارے میں فرمایا گیا ہے کہ: وہ لوگ وہاں سلام کے سوا کوئی بے ہودہ بات سنیں گے ہی نہیں (۱۹)، اس کی تاویل یہ ہے کہ بہشت کی ساری گفت و شنید ہمیشہ روحانیت ہی میں ہوا کرتی ہے، کیونکہ جنت میں ظاہری قسم کا سلام نہیں ہو سکتا، جس کے معنی میں بطور دعا یہ کہا جائے کہ تم پر سلامتی ہو! جبکہ اہل جنت خود سلامتی کے گھر (دار السلام) میں رہتے ہیں (۲۰)، دار السلام بہشت بھی ہے اور خدا کا گھر بھی، اس لئے کہ ”السلام“ اللہ تعالیٰ کے ناموں میں سے ہے (الملک القدوس السلام ۲۱)، پس بہشت میں پروردگارِ عالم اور فرشتوں کے سلام سننے کے معنی ہیں: نورانی تائید، روحانی کلام، علم اسرار، اور معرفت، جس سے خدا کے دوستوں کی ازلی وابدی سلامتی اور ہمیشہ ہمیشہ اصل سے واصل رہنے کی حقیقت روشن ہو جاتی ہے۔

سورہ جُمُعہ (۶۲) میں ارشاد ہے:

(اے رسولؐ تم، کہہ دو کہ اے

کلید ۳: نفسانی موت:

یہودیو! اگر تم یہ خیال کرتے ہو کہ تم ہی خدا کے دوست ہو اور لوگ نہیں، تو اگر تم (اپنے دعوے میں) سچے ہو تو (نفسانی) موت کی تمنا کرو (۶۲) کیونکہ خدا کے اولیاء کی علامت یہی ہوتی ہے، اور

اسی تمنا کے نتیجے میں انہیں فنا فی اللہ وبقا باللہ کی سب سے بڑی سعادت حاصل ہو جاتی ہے، ورنہ ظاہری اور جسمانی موت کی آرزو کوئی ایسا آدمی بھی کر سکتا ہے، جو اپنی غلط کاریوں کی بنا پر زندگی سے تنگ آچکا ہو، اور اس سلسلے میں بعض دفعہ انسان خودکشی کا ارتکاب بھی کرتا ہے، پس ظاہر ہے کہ حصولِ روحانیت کے لئے بدنی موت نہیں بلکہ نفسانی موت ضروری اور لازمی ہے۔

”تم اپنے نفوس کو قتل کرو (پڑھو) یہ حکم صرف بنی اسرائیل ہی کے لئے نہ تھا، بلکہ آج بھی لوگوں سے ظاہر آیا باطناً پچھڑے کی پرستش جیسے مشرکانہ گناہ سرزد ہو سکتے ہیں، لہذا جو شخص توبہ کر کے مومن موجد ہو جانا چاہتا ہو، تو اُس پر واجب ہے کہ وہ علم و عمل کے ذریعے سے اپنے نفس کے خلاف جہاد کرے، کیونکہ یہی جہادِ اکبر ہے، جو بے حد ضروری ہے، اور اس کے بغیر موت کی تمنا کرنے کا کوئی مطلب نہیں۔“

پچھڑانہ تو گائے کی طرح فائدہ دے سکتا ہے اور نہ بیل کا کام کر سکتا ہے، کیونکہ یہ ابھی ناتمام و نارسیدہ ہے، چنانچہ روحانی سفر کے سلسلے میں وہ آزمائشی مقام بھی آتا ہے، جہاں سامری (شیطان) روحانی مسافر کے خلاف ایک ایسی آواز کا حربہ استعمال کرتا ہے، جو بے علم اور غیر مفید ہونے کی وجہ سے پچھڑے کی آواز جیسی ہوتی ہے، اور سامری یہ تاثر دیتا ہے کہ دیکھو یہی خدا ہے، لیکن

مجھ سے تعلیم نہ لو، نیز اس کا اشارہ ہے کہ جو سامری جیسے پیشوائے باطل کی پیروی کرے، وہ گوہرِ مقصود کو کیسے چھو سکتا ہے۔

س ۵: توبہ کے لئے نفسِ کشی کا حکم کیوں دیا گیا (۲۷)؟

ج: کیونکہ حقیقی توبہ لوٹ کر فنا فی اللہ ہو جانا ہے، جس کے لئے جسمانی موت سے قبل نفسانی موت ضروری ہے۔

س ۶: شیطان چھو کر یا لپٹ کر کسی کو مضبوط الحواس یعنی دیوانہ

بنا سکتا ہے (۲۸) اس میں کیا راز ہے؟

ج: جب کوئی شیطانِ النسی یا شیطانِ جتی کسی آدمی کو گمراہ کر کے غلط باتیں سکھاتا ہے، تو اس کا قول و فعل اہل بصیرت کے نزدیک دیوانے کی طرح لگتا ہے، اگرچہ وہ ظاہر میں ایسا ہرگز نہیں کہ اسے دیوانہ کہا جائے، لیکن یہ اس کے عقائد و نظریات کے اعتبار سے ہے۔

حدیثِ قدسی میں ہے: اے آدم
کلید ۴: حدیثِ قدسی: | کی اولاد! میں ہمیشہ زندہ رہنے

والا ہوں، مروں گا کبھی نہیں، تو عمل کر جس کا میں نے تجھے حکم دیا ہے اور جس چیز سے تم کو منع کیا ہے اس سے رُک جا، تاکہ میں تجھے زندہ رہنے والا بنا دوں کہ تو مرے نہیں، اے آدم کے بیٹے! میں بادشاہ ہمیشہ رہنے والا ہوں، جب میں کسی چیز کو کہتا ہوں کہ ہو جا، تو ہو جاتی ہے، تو میری اطاعت کر، جن چیزوں میں میں نے تجھے حکم دیا ہے اور باز رہ جس سے تم کو منع کیا ہے، تاکہ تو بھی

جس چیز کو کہے کہ ہو جا تو ہو جائے۔

یہ حدیثِ قدسی بھی حکمتوں سے مملو ہے: اے آدم کی اولاد! میری اطاعت کر، تاکہ میں تجھ کو خود جیسا زندہ اور لافانی بناؤں گا اور ایسا معزز بناؤں گا کہ تو کبھی ذلیل نہ ہوگا، اور ایسا دولت مند بناؤں گا کہ تو کبھی مفلس و نادار نہ ہوگا۔

اس قسم کے پُر حکمت اشارات سے قرآنِ حکیم بھرا ہوا ہے، مثال کے طور پر: فَنَافِي اللّٰهِ وَبِقَا بِللّٰهِ كَا اِشَارَهٗ (۵۵/۳۷-۳۶) کیونکہ سورہٴ رحمان میں انتہائی عظیم نعمتوں کا ذکر فرمایا گیا ہے، جو دوستانِ خدا کو عطا ہو جاتی ہیں، نیز عنایتِ الہی سے ہر مومن و مومنہ کا بادشاہ ہو جانا (۵۵/۳۶، ۶۶، ۶۷) اہل ایمان کو پروردگار سب کچھ عطا کر دیتا ہے (۱۲/۱۲) اہل بہشت کو ان کی خواہش کے مطابق ہر نعمت عنایت ہوتی ہے (۱۶/۱۶، ۲۵، ۳۹، ۴۲، ۵۵) قرآنِ پاک میں فَنَافِي اللّٰهِ اور بَقَا بِللّٰهِ کے اور بھی بہت سے اشارے موجود ہیں، بلکہ لاتعداد اشارات ہیں، کیونکہ جس طرح منزلِ فنا (مقامِ عقل) میں پہنچ کر ہر چیز ہلاک و فنا ہو جاتی ہے (۲۸/۲۸) اسی طرح تمام الفاظ کے معانی بھی فنا ہو کر ”یک حقیقت“ بن جاتے ہیں، مثلاً جو شخص منازلِ روحانی کے پیشِ نظر مقرب کہلاتا ہو، وہی تجربہٴ فنا کی وجہ سے اصل سے اصل بھی ہے، تاہم ایسے اسرار پر امتحانی حجاب ہے کہ علم کے دعویٰ کرنے والے لوگ مقربین کو

داصلین (۱۲، ۱۱، ۱۰، ۹، ۸، ۷، ۶، ۵، ۴، ۳، ۲، ۱) مانتے ہیں یا نہیں؟
 قرآنِ کریم میں ”رجوع الی اللہ“ کا موضوع زبردست اہمیت
 کا حامل ہے، جس سے بہت سی آیاتِ مقدّسہ متعلق ہیں، لیکن
 آخری رجوع فنا اور وصال کے معنی میں ہے، اگرچہ یہ معنی ظاہر
 نہیں، پوشیدہ ہیں، کیونکہ حقائق و معارف کتابِ مکنون
 (۷۶-۷۹) میں پوشیدہ ہوا کرتے ہیں، اور اس میں کوئی شک
 نہیں کہ جو لوگ روحانیت اور علم و حکمت کے ذرائع سے پاک
 کئے گئے ہیں، وہی کتابِ مکنون کو چھو سکتے ہیں اور پڑھ سکتے
 ہیں، اور یہی حضراتِ قرآنِ حکیم کی گہری حکمتوں کے اسرار سے
 واقف و آگاہ ہوتے ہیں۔

قال صلی اللہ علیہ والہ وسلم:

کلید ۵: اہل قرآن: من اراد ان یتکلم مع اللہ فلیقرء

القرآن۔ آنحضرتؐ نے فرمایا کہ: جو شخص خدا سے کلام کرنا چاہے
 وہ قرآن کو پڑھے (جیسا کہ پڑھنے کا حق ہے) حضورؐ نے یہ بھی فرمایا
 کہ: اہل قرآن ہی خدا والے ہیں اور اس کے مقرب ہیں۔ (اہل
 القرآن ہم اہل اللہ و خاصتہ) دراصل یہ وصف ان لوگوں
 کا ہے، جو قرآنِ پاک کو منشائے الہی کے مطابق نور کی روشنی میں
 حکمت کے ساتھ پڑھتے ہیں، کیونکہ اہل قرآن حضراتِ ائمہ علیہم السلام
 ہی ہیں، وہی خدا والے اور خاصانِ الہی ہیں، اور انہی لاصوتیوں

کی ہدایت و تعلیم کے مطابق کوئی شخص قرآن پڑھ کر خدا سے کلام کر سکتا ہے، اور جو پروردگار سے کلام کرے، وہ جہالت و نادانی کی سجاست سے پاک و پاکیزہ ہو جاتا ہے، کیونکہ اللہ تعالیٰ سے ہم کلامی کا عظیم مرتبہ بھر پور علم و حکمت کے معنی میں ہے۔

حدیث شریف ہے کہ: جو شخص (نفسانی طور پر) مرجائے اس کی (ذاتی) قیامت برپا ہو جاتی ہے (من مات فقد قامت قیامتہ) یہ کوئی عام اور معمولی بات ہرگز نہیں، بلکہ انتہائی مشکل کام ہے، خدا کے ایسے دوست جن پر ذاتی قیامت کی سختیاں اور آزمائشیں گزرتی ہیں، کیسے کیسے علمی و عرفانی عجائب و غرائب اور معجزات کا مشاہدہ کرتے ہوں گے؟ قرآنی علوم میں وہ علم جو سب سے مشکل اور انتہائی مخفی ہے، علم قیامت ہی تو ہے، آیا وہ لوگ (عارفین و کابلیں) جن کی قیامت قائم ہو چکی ہو قیامت کے بھیدوں سے ناواقف ہوں گے؟ آپ قرآن کریم (۱۴۲، ۱۴۱، ۱۴۰) کی روشنی میں یہ بتائیں کہ ایسے حضرات سے (جن کی ذاتی قیامت برپا ہو چکی ہے) خداوند تعالیٰ کلام کرتا ہے یا نہیں؟ اور یہ بھی پوچھنا ہے کہ یہی نفسانی موت اور انفرادی قیامت فنا فی اللہ کا باعث ہو سکتی ہے یا نہیں؟

خالقِ اکبر نے اپنی قدرتِ کاملہ اور حکمتِ کلید ۶: دو سمندر: بالغہ سے خیر و شر کو اس طرح پیدا کیا کہ اُس

علیم و حکیم نے خیر کو دائمی بنایا، اور شر کو عارضی، خیر گو یا میٹھے اور خوشگوار پانی کا سمندر ہے، اور شر کھارا اور تلخ پانی کا سمندر، لیکن یہ دونوں سمندر مچھلیوں اور موتیوں سے یکساں طور پر بھرے ہوئے ہیں (مفہوم: ۳۵) چنانچہ کوئی قرآنی مثال چاہے خیر سے متعلق ہو یا شر سے، مگر اس میں ہمیشہ بھرپور مغز حکمت پوشیدہ ہوا کرتا ہے، اول یہی قانونِ قرآن کا ایک عظیم راز ہے، جیسا کہ ارشادِ خداوندی کا ترجمہ ہے: (قوم) عاد بہت شدید و تیز آندھی سے ہلاک کئے گئے خدا نے اسے سات رات اور آٹھ دن لگاتار اُن پر چلایا (۶۹) یہ شر اور نافرمانی کی سزا تو ہے ہی، تاہم اس مثال کے حجاب میں یہ حکمت بھی پنہان ہے کہ سات رات اور آٹھ دن کی یہی مدت وہ خاص وقت ہے، جس میں مومن سالک اسرافیل اور عزرائیل کے فصل سے مسلسل مرتا اور زندہ ہوتا رہتا ہے۔

اگرچہ مومن صادق روحانی سفر کے دوران منزلِ عزرائیلی میں بار بار مرتا اور بار بار زندہ ہو جاتا ہے، جس کا اوپر ذکر ہو چکا، اور مقامِ عقل پر بھی اسی طرح فنا و بقا کا سلسلہ چلتا رہتا ہے، کیونکہ جزوی حیات و ممت کی اس کثرت میں بے شمار حکمتیں پوشیدہ ہیں، تاہم عارفِ کامل بحیثیتِ مجموعی مقامِ روح اور مرتبہ عقل پر دو دفعہ مرتا ہے اور دو دفعہ زندہ ہو جاتا ہے، اور یہ درجہ گرامیہ پہلے سمندر سے نہیں، بلکہ دوسرے سمندر سے ہیں (۳۱)۔

قانون قدرت کے صاف و شفاف آئینے میں ہمیشہ سے یہی حقیقت جھلکتی آئی ہے کہ ہر کُل کے بہت سے اجزا ہوا کرتے ہیں، ہر روشنی بہت سی کر نہیں رکھتی ہے، ہر بیج میں بحد قوت لائنعداد بیجوں کا ذخیرہ مخفی ہوتا ہے، ہر خاص و عام کتاب کی ہزاروں کاپیاں ہو سکتی ہیں، ہر آدمی کی بہت ساری تصاویر ممکن ہیں، اور آج ایک ہی شخص کی ہزار ہا فلمی کاپیاں بنتی ہیں، تو کیا قادرِ مطلق کے لئے یہ امر کوئی مشکل ہے کہ وہ نفسِ واحدہ (۳۸) سے بے شمار ارواح و ملائکہ پھیلانے، اور اس میں سب کو پیٹنے (۳۹) یقیناً وہ ایسا ہی کرتا ہے، پس انسان ایک اکیلا بھی ہے، اور ایک عالم بھی ہے، آپ اس سب سے عظیم میں بار بار سوچیں۔

کلید: سورہ فاتحہ تفسیر قیامت: | میں گفتگو اور سوال و جواب

بے حد ضروری ہے، کیونکہ اس کی بہت بڑی اہمیت کا یہ عالم ہے کہ یہ اجتماعی قیامت ہی کی طرح واقع ہوتی ہے، جب کہ ایک شخص کی قیامت میں سب کی قیامت پوشیدہ ہے، اور جب کہ ہر کامل انسان میں قیامت کا تجدد ہوتا ہے، اس لئے کہ روحانی ترقی، باطنی علم، اور خدا کی معرفت کے لئے تجربہ قیامت انتہائی ضروری ہے، جس کی وجہ یہ ہے کہ قیامت روحانی انقلاب کا نام ہے، اور اس انقلاب کے بغیر کوئی روحانی ترقی نہیں، پس یہ حقیقت

ہے کہ ذاتی اور انفرادی قیامت سے کوئی زمانہ خالی نہیں، یہ حدود جسمانی کے اگلے درجوں میں برپا ہو جاتی ہے۔

قرآن پاک شروع سے لے کر آخر تک کس طرح قیامت کے تذکروں سے بھرا ہوا ہے، اس کی ایک روشن مثال سورہ فاتحہ سے عیان ہو جاتی ہے، وہ یہ ہے: الحمد لله رب العالمین۔ سب تعریف خدا ہی کے لئے (سزاوار) ہے جو سارے جہانوں کا پالنے والا ہے (۱) اللہ کی تعریف یہاں اس بار پر ہے کہ وہ ہر عالم شخصی کی پرورش کرتا ہے، لیکن جس تربیت و پرورش کی وجہ سے اللہ کی حمد و ستائش کی گئی ہے، وہ پرورش ان عظیم الشان روحانی اور عقلی نعمتوں سے ہے، جو منازل روحانیت اور مراحل قیامت کے آخر تک پائی جاتی ہے، پس جو شخص خدا، روز قیامت، باطنی نعمتوں، اور اعلیٰ پرورش کا عارف ہو وہی بہتر طریقے سے اللہ کی حمد کر سکتا ہے۔

الرحمن الرحیم = بڑا مہربان (اور نہایت رحم والا ہے) (۲)
 رحمان و رحیم کی تفسیر و تاویل کے لئے کتاب و جہد دین گفتار (کلام) ۱۴ ملاحظہ ہو، خلاصہ یہ کہ رحمان خدا کا ایک خاص نام ہے، اس کے معنی ہیں جن رحمتوں اور نعمتوں کا ذکر ہے، وہ دنیا میں سب کے لئے عام ہیں، اور رحیم کے معنی ہیں جو رحم و بخشش ہے، وہ قیامت کے دن صرف مومنین ہی کے لئے خاص ہے۔ ملک

یوم الدین = روزِ جزا کا حاکم ہے (۱) اس میں براہِ راست روزِ آخرت کا ذکر ہے۔ ایتاک نعبد و ایتاک نستعین = خدایا ہم تیری ہی عبادت کرتے ہیں اور تجھی سے مدد چاہتے ہیں (۲) یہ عارفانہ عبادت ہے، جس کے نتیجے میں خدا کی مدد شامل حال ہو جاتی ہے، اور مرتبہ معرفت قیامت کے بعد ہے۔

اهدنا الصراط المستقیم = تو ہم کو سیدھی راہ پر چلا (۳) یعنی زندہ ہدایت کی روشنی میں ہمیں روحانیتِ اسلام اور ذاتی قیامت کے مراحل میں آگے سے آگے لے جا، تا آنکہ ہم تجھ میں فنا ہو جائیں۔ صراط الذین انعمت علیہم = ان کی راہ جنہیں تو نے نعمتیں عطا کی ہیں (۴) یعنی ناطقوں، اساسوں، اماموں اور ابواب کا راستہ (۵) جن کی لاتعداد نعمتیں انفرادی قیامت میں پوشیدہ ہیں، پس اگر کسی مومن کی ذاتی قیامت قائم ہوئی تو یہ تمام نعمتیں بوسیلہ تجدد اس کے سامنے آتی ہیں، تاکہ وہ معرفتِ کاملہ کو حاصل کرے۔

غیر المغضوب علیہم ولا الضالین = نہ ان کی راہ جن پر تیرا غضب ہوا، اور نہ ہی گمراہوں کا راستہ (۶) غضبِ الہی میں گمراہ اور گمراہ ہو جانے کی مثال وہ لوگ ہیں، جن کو شدید نافرمانی کی وجہ سے خدا نے مسخ کر کے بندر اور خنجر پر بنا دیا تھا (۷) پس ایسی مستقل سزا ذاتی قیامت کے بغیر نہیں ہو سکتی ہے، تو آپ نے اس مثال کو اچھی طرح سے دیکھ لیا کہ سورہ فاتحہ کی کوئی آیت تذکرہ قیامت

سے خالی نہیں، پس یہی حال اور یہی مثال قرآنِ عظیم کی تمام دوسری سورتوں کی بھی ہے۔

کلید ۸: دو بھلائیوں میں سے ایک: اعلیٰ اور بے حد | قرآنِ حکیم کی بے شمار

مفید حکمتوں میں سے ایک پُرکشش حکمت سورہٴ توبہ (۹) کی آیت ۵۲ میں ہے، اور وہ ہے: **أَحَدَى الْحُسْنَيَيْنِ** (دو بھلائیوں میں سے ایک)، یعنی خداوند تعالیٰ اس دنیا میں اہل ایمان کے ہر فرد کو آمنے سامنے کی دو اچھی چیزوں میں سے ایک نہ ایک ضرور عطا کر دیتا ہے، جیسے زمانہ نبوت کے جہاد میں یا تو فتح حاصل ہوتی تھی، یا شہادت کی سعادت، اسی طرح نہ صرف جسمانی راحت ہی نعمت ہے، بلکہ دوسری جانب ظاہری تکلیف بھی عقل و جان کے لئے نعمت ہے، مگر اس میں سوچنے کی ضرورت ہے۔

دنیا میں علمی، فنی، اور عسکری امتحانات لوگوں کی ترقی ہی کے لئے ہوا کرتے ہیں، ہر میدان میں جو شخص جتنے امتحانوں سے کامیابی کے ساتھ گزرتا ہے، اُنتی اس کی عزت ہوتی ہے، مگر یہ دیکھنا ہو گا کہ لفظ "امتحان" کے اصل معنی کیا ہیں؟ اور قرآنِ مجید میں اس کا دوسرا لفظ کیا ہے؟ امتحان مَحْنُ سے ہے، مَحْنُ کے معنی ہیں: آزمانا، چاندی کو تپا کر صاف کرنا، کپڑا پہن کر پُرانا کرنا، دینا، کنویں کی مٹی زکالنا، اونٹنی کو چلا کر تھکانا، اور چمڑے کو نرم

کرنا، پس اس کا مجموعی مطلب ہے: محنت، مشقت، ریاضت، اور اس کا دوسرا لفظ قرآن میں بلاء ہے (امتحان، آزمائش، غم، تکلیف) سورہ بقرہ (۲: ۱۵۵ - ۱۵۷) میں دیکھیں کہ ہر قسم کا خوف، ہر نوع کی بھوک، ہر طرح کا مالی نقصان، جانوں کی کوئی کمی اور پھلوں (پیداوار) کی کمی مومن اور مومنہ کی آزمائش یعنی امتحان ہے، اور ایسی مصائب میں جو لوگ جذبہ دینداری سے صبر کریں، تو ان کو نورِ ہدایت کی جانب سے کامیابی کی عملی (یعنی روحانی) خوشخبری ملتی ہے، اور ایسے ہی لوگوں کے دل میں رسول اور امام زمان کا ادب اور عشق پیدا ہوتا ہے۔

سورہ مَحْجَرَات (۴۹) کے شروع کی ۸ آیات کریمہ کو غور سے پڑھیں، آیا پیغمبر اکرمؐ اور حضورؐ کے برحق جانشین کی مبارک، مستی اللہ کی وہ کسوٹی نہیں ہے، جس سے مومنین کے ایمان، اخلاص، تقویٰ اور عشق کو پرکھ لیا جاتا ہے؟ کیا خدا کی بے بدل سنت یہ نہیں کہ وہ ہمیشہ قلوب میں کلمہ تقویٰ کے روحانی معجزات کے لئے جو بھی امتحان لیا کرتا ہے، وہ ہادی برحق کی اطاعت اور محبت کے تحت ہوتا ہے؟

جس طرح قرآن حکیم کی ہر ہر آیت اسرارِ حکمت کلید ہے: **علیین** سے مملو ہے، اسی طرح سورہ مَطْفِئِین (۸۳) کی آیات مقدسہ ہیں، آپ ان تمام کی حکمت کے لئے غور و فکر کریں

اور یہ دیکھیں کہ نیک لوگوں (ابرار) کا مشترکہ اور متحدہ نامہ اعمال کہاں ہے؟ علیتین میں ہے (۸۳/۱۸) علیتین یا علیتوں کیا ہے؟ وہ خود بھی لکھی ہوئی زندہ کتاب اور چار اصولِ دین کی وحدت ہے، اور یہی کائناتی کتاب بھی ہے، جو آسمانوں کو لپیٹ کر بنائی جاتی ہے (۲۱/۱) اور اسی میں نیکو کاروں کا اعمال نامہ درج ہوتا ہے، آیا نیک لوگ اپنے اس عالیشان نامہ اعمال کو آج دیکھ سکتے ہیں؟ نہیں، مگر ان میں سے جو مقررین ہیں، وہی چشمِ باطن سے ان اسرارِ سرِ بستہ کا مشاہدہ کر سکتے ہیں (۸۲/۱) اس کا مطلب یہ ہوا کہ مقررین وہ حضرات ہیں، جن کی ذاتی قیامت جسمانی زندگی ہی میں برپا ہو چکی ہوتی ہے، کیونکہ وہ تمام نیک کاموں میں سب سے آگے آگے ہوتے ہیں۔

وحدتِ محض خدا کے لئے ہے، اور وحدتِ مُتکثر مخلوق کے لئے، چنانچہ اسی کثرت پذیر وحدت کی وجہ سے ہم نے عالمِ عقل کو عالمِ وحدت کہا، یقیناً عالمِ وحدت میں سب ایک ہیں، یعنی ایک ہے، جو آدم کی طرح رحمانی صورت میں ہے، جس میں کون و مکان کی تمام چیزیں موجود و محدود ہیں، مگر سب سے بہترین شکل میں، اور وہ انسانی شکل ہے، جو عقلِ کامل اور روحِ قدسی کے زیورِ بہشت سے آراستہ و پیراستہ ہے، پس عالمِ وحدت یعنی علیتین میں نیک لوگوں کا نامہ اعمال وہی شخصِ واحد ہے، جو

انتہائی عظیم فرشتہ، انسانِ کامل، امامِ مبین (۳۶) اور خدا کے حکم سے سب کچھ ہے۔

کلیدِ نیا: عقل کی ترجمانی: عالمِ عقل جو عالمِ وحدت سے، اس میں ہر چیز زبانِ حال اور عقل کی

ترجمانی سے خدا کی تسبیح کرتی ہے، جیسا کہ ارشاد ہے: اور کوئی چیز ایسی نہیں جو اس کی حمد کے ذریعہ تسبیح نہ کرتی ہو مگر تم لوگ ان کی تسبیح نہیں سمجھتے (۳۷) تسبیح کے معنی ہیں: ذاتِ سبحان کو مخلوقات کی صفات سے پاک و برتر قرار دینا، جیسا کہ خداوندِ عالم کا ارشاد ہے: سُبْحٰنَ رَبِّكَ رَبِّ الْعِزَّةِ عَمَّا يَصِفُوْنَ (۳۸) تمہارا ربِّ عزت کا پروردگار اس وصف سے پاک ہے جو یہ لوگ بیان کرتے ہیں۔ یعنی خدا بذاتِ خود ہر چیز سے بے نیاز و پاک ہے، وہ دین کے ہر معزز کی عزت میں اضافہ کرتا ہے، اور اس کا درجہ عرش تک پہنچا دیتا ہے، قولہ تعالیٰ: رَفِيعُ الدَّرَجٰتِ ذُو الْعَرْشِ (۳۹) درجوں کا بلند کرنے والا صاحبِ عرش۔ اس میں واضح اشارہ ہے کہ فنا فی اللہ و بقا باللہ کا مرتبہ عرش ہی پر ہے۔

عرش کے ایک معنی ہیں: چھت، جمع عُرُوش (چھتیں) اس کی تاویل ہے: ازل اور نور ازل، کیونکہ عالمِ دین اور عالمِ شخصی کی چھت یا سقفِ مرفوع (۴۰) یا سقفِ محفوظ (۴۱) مرتبہ ازل ہی

ہے، جو مقامِ عقل ہے، یہ اس چھت کی تعریف ہے جس کو اللہ تعالیٰ نے مرفوع (بلند) و محفوظ کیا ہے، اور اس کے سوا وہ چھتیں (معروض) ۲۵، ۲۶، ۲۷ (جو گر جاتی ہیں، وہ روحانیت کے نچلے درجات کی مثال ہیں، جیسے عملِ عزرائیلی کے دوران سر سے روح کی چھت بار بار گر جاتی ہے۔

علم و معرفت کے انتہائی عظیم میوہ ہائے اسرار کے باغات جو مرتبہ ازل اور مقامِ عقل پر تیار ہوتے ہیں، وہ جناتِ معروضات (۲۸) کہلاتے ہیں، لفظ معروض عرش سے ہے، یعنی بلند کیا ہوا، نورِ ازل اور درجہ عقل تک پہنچایا ہوا، اور دوسرے روحانی باغوں کا ذکر فرمایا گیا، جو ان سے کم درجوں پر ہیں، اور وہ ہیں: غیر معروضات (۲۹)، جن میں حقائق و معارفِ ازل و ابد کا تجمّد نہیں ہے۔

اب رہا سوال حاملانِ عرش (۳۰، ۳۱) کا، تو وہ حضرات حاملانِ نورِ ازل ہیں، جو نورِ عقل ہے، یعنی اُمّہ طاہرین علیہم السلام جو ایک کے بعد دوسرا، حاملِ نور اور امام ہوتا ہے، یقیناً جو شخصِ کامل خدا کا زندہ گھر ہے، وہی نورِ عرش کا حامل بھی ہے، اور یہ اللہ تعالیٰ ہی کی شان ہے کہ اس نے اپنی قدرتِ کاملہ اور حکمتِ بالغہ سے امامِ مبین (۳۲) علیہ السلام کے عالمِ شخصی کو نہ صرف عالمِ ذر بنایا، بلکہ اس میں تمام ازل، ابدی، نورانی، عقلی، علمی، عرفانی، اور روحانی چیزوں کو بھی لپیٹ کر (۳۳، ۳۴) محدود

کر دیا، پس امام زمانؑ ہی مرتبہ عقل پر عالم وحدت اور علیتین ہے۔

کلید ۱۱: حضرت آدمؑ کی کاپیاں: اگر انسان کسی حقیقت کو نہیں جانتا ہو، یا جاننے کے بعد

بھول چکا ہو، تو اس کی وجہ سے وہ حقیقت ختم نہیں ہوتی، بلکہ وہ اپنی جگہ قائم ہی رہتی ہے، اس کی مثال واقعہ اَلَسْتَ (۲۱) ہے، جس کو لوگ یکسر بھول چکے ہیں، لیکن قرآن مجید اس کی گواہی دیتا ہے، قرآن کریم کا فرمانا ہے کہ: خدا نے تم کو نفسِ واحدہ (یعنی آدمؑ) سے پیدا کیا (اس سے یہ مراد ہے کہ مرتبہ روح اور مرتبہ عقل پر

تم سب آدمؑ کی کاپیاں ہو ۱۸۹، ۲۱۸، ۲۱۹) پھر انہی روحوں میں سے ایک زوجہ آدمؑ بنائی گئی، یہی پُر حکمت مفہوم سورہ اعراف (۲۱) میں بھی ہے: ہم نے تم کو مقام روح پر پیدا کیا اور مقام عقل پر مکمل کر کے اپنی رحمانی صورت دی پھر فرشتوں سے کہا کہ تم سب کے سب آدمؑ کے لئے سجدہ کرو... میں پوچھتا ہوں، کیا یہ سرگزشت آپ کو یاد ہے؟ نہیں، پھر آپ کو ایک ایسے علم الیقین کی ضرورت ہے کہ وہ اپنی درستی اور صفائی کی وجہ سے آپ کو مشاہدے کی طرح کام کرے۔

جب خداوند جہان نے نفسِ واحدہ (انسانِ کامل) سے لوگوں کو پیدا کیا تو ان کی دو دو انائیس، یا دو دو بقائیس مقرر ہوئیں، مُستنقر اور مُستودع (۲۸) مُستنقر کا دوسرا نام حدیث شریف کی روشنی میں "رفیقِ اعلیٰ" ہے، اور یہی وہ زندہ گمراہ ابداعیہ ہے، جس کا ذکر سورہ

نخل (۱۶) میں فرمایا گیا ہے، اور یہ گرتے روحانی اور عقلانی دو قسم کے ہوا کرتے ہیں، جو صادمی برحق کے نور سے بنتے ہیں، جن کا ذکر ہو چکا ہے۔

خدا ایک ہے، اور انسان دو، بلکہ تمام مخلوقات دو دو ہیں (۲۶) پس انسان کی تخلیق و ہستی کی بنیاد دُوئی پر ہے، اور اسی میں سب سے بڑی حکمت پوشیدہ ہے، آدمی اور اس کے سایہ کے درمیان آسمان زمین کا فرق پایا جاتا ہے، کچھ ایسا فرق جیاتِ ابداعی اور ظاہری زندگی کے مابین بھی ہے، اس کی وجہ یہ ہے کہ گرتے ابداعیہ میں ہر مومن اور مومنہ کی روح امامِ اقدس اطہرؑ کی کاپی اور بہشت کی بادشاہ ہے (۲۷) اور جسمِ خاکی میں انسان ضعیف البنیان، مصرع: بین تفاوتِ راہ از کجاست تا بجا۔

حقیقت صرف ایک ہی ہے، مگر اس کلید ۱۲: سلیمان زمان ۴: کی گوناگون مثالیں بہت زیادہ ہیں (۱۶، ۱۷) چنانچہ حضرت سلیمان علیہ السلام کا قصہ قرآن انہی مثالوں میں سے ہے، وہ اس طرح کہ شاہنشاہِ دین سلیمان زمان ہے، جملہ دُنوی بادشاہی ملکہ سبا کی حکمرانی ہے، اور جس طرح تختِ بلقیس حضرت سلیمانؑ کے حضور لایا گیا، وہ محض روحانی عمل ہے، کیونکہ اسلام کی حقیقی غالبیت اور فتحِ باطن اور روحانیت ہی میں ہے،

پس جنوں، انسانوں، اور پرندوں کا روحانی (سیلمانی یا اسلامی) لشکر اب بھی موجود ہے، جن کا کوڈ (CODE = خفیہ) نام یا جوج و ما جوج (۱۸/۹۴، ۲۱/۹۴) ہے، اور حدودِ مقرب دربارِ سلیمان کے سردار ہیں، جن سے ملکہ سبا کے تخت کو حاضر کرنے کے بارے میں سوال ہوا تھا۔ سورہ نمل (۲۷: ۱۵-۲۴) میں غور کریں۔

حشر کے معنی ہیں: جمع کرنا، اکٹھا کرنا، یومُ الحشر قیامت کے دن کو کہتے ہیں، کیونکہ اس دن لوگوں کو اکٹھا کیا جاتا ہے، اب اس آیتِ کریمہ میں غور کریں: وَحَشِرَ لِسُلَيْمَانَ جُنُودَهُ مِنَ الْجِنِّ وَالْإِنْسِ وَالطَّيْرِ... اور سلیمان کے لئے ان کے لشکرِ جنات اور آدمی اور پرند سب (بطورِ ذاتی قیامت) جمع کئے گئے (۲۱/۹۴) چونکہ حضرت سلیمانؑ دینی اور روحانی بادشاہ تھے، اس لئے بہت ممکن ہے کہ یہ انفرادی قیامت اُن کے حدودِ جسمانی میں سے کسی میں برپا ہوئی ہو، کیونکہ بادشاہ وہ سب سے معزز اور مختار شخص ہوتا ہے، جو حکم دے کر لوگوں سے کام کراتا ہے، مگر ضروری نہیں کہ وہ بھی اس طرح کام کرے۔ قرآنی حکایت ہے: ترجمہ: ملکہ نے کہا بادشاہوں کا قاعدہ ہے کہ جب کسی بستی میں (بزدورِ فتح) داخل ہوتے ہیں تو اس کو اُجاڑ دیتے ہیں وہ وہاں کے معزز لوگوں کو ذلیل و رسوا کر دیتے ہیں، اور یہ لوگ بھی ایسا ہی کریں گے (۲۱/۹۴) تاویلی مفہوم بلیقیں

نے کہا اماموں کا دستور ہے کہ جب کسی عالم شخصی میں (روحانی لشکر کے ساتھ) داخل ہوتے ہیں تو (تعمیرِ نو کی غرض سے) اس کو بگاڑ دیتے ہیں، وہ وہاں کے سخت دل لوگوں کو نرم دل بناتے ہیں اور وہ ایسا ہی کرتے ہیں۔ ملاحظہ ہو: اذِ لَئِنۡ زَمَرۡتَ (نرم دل) اَعِزَّتَا (سخت دل) سورۃ مائدہ (۵۷)۔

کلید ۱۳: روحانی لشکر: | قرآن حکیم شروع سے آخر تک علم و حکمت اور رشد و ہدایت کی نعمتوں

سے بھرا ہوا ہے، اس لئے یہ اہل ایمان کے لئے اولین بہشت ہے، اس کے حکیمانہ ثمرات اساسی اور مثالی اہمیت کے حامل ہیں، چونکہ یہ خدائے بزرگ و برتر کا کلام حکمت نظام ہے، اس لئے اس کی ہر ہر آیت معنویت کا ایک ایسا معجزہ ہے کہ اس کی برکتیں کبھی ختم نہیں ہوتیں، پس اس میں جگہ جگہ رجبِ مختوم کا نمونہ اور کستوری کی خوشبو کیوں نہ ہو (۸۳: ۲۵-۲۶)۔

سورۃ مائدہ (۵۷) کی اس ربانی تعلیم میں دیدہ دانش سے دیکھنا ہے: اے ایمان والو! تم میں سے جو کوئی اپنے دین سے پھر جائے تو عنقریب ہی خدا ایسے لوگوں کو لائے گا جن سے اللہ محبت کرے گا، اور وہ اللہ سے محبت کریں گے، مومنین پر نرم دل ہوں گے اور کافروں پر سخت دل ہوں گے، وہ خدا کی راہ میں جہاد کریں گے، اور ملامت کرنے والوں کی ملامت سے

نہیں ڈریں گے، یہ خدا کا فضل ہے جسے چاہتا ہے دیتا ہے...
 (۳۴) یہ ایسے لوگ نہیں جو بشری لباس میں ظاہر ہوں، بلکہ اسلام
 کے روحانی لشکر ہیں، فرمایا گیا کہ وہ مومنین پر نرم دل یعنی مہربان
 ہیں، اس سے پتا چلا کہ وہ جسمانی مومنین سے الگ ہیں۔

خداوندِ عالم کے روحانی لشکر دو بڑی قسموں میں ہیں :
 سماوی اور ارضی (۳۵، ۳۶) ان کو کوئی نہیں دیکھ سکتا، مگر پیغمبر
 اور امام، اور وہ شخص جس پر ذاتی قیامت گزر رہی ہو (۳۷، ۳۸)
 ان میں سے زمینی (ارضی) لشکر وہ ہیں، جو یا جوج و ما جوج کہلاتے
 ہیں، اور وہ انتہائی چھوٹے چھوٹے ذرات کی شکل میں ہیں، وہ
 حد و حساب سے باہر ہیں، اور جو آسمانی لشکر ہیں، وہ کوکبی لطیف
 بدن (ASTRAL BODY) میں ہیں، مگر ان کی سب سے
 عجیب بات تو یہ ہے کہ وہ ایک کی وحدت و سالمیت میں پوشیدہ
 ہو کر سب آتے ہیں، آپ یہاں ایک بہت ضروری نکتہ یاد رکھیں
 کہ بڑے فرشتوں کی قطار اور صف بندی ایسی منظم ہے کہ اس میں
 سب کے سب مل کر ایک ہی فرد ہو جاتے ہیں، اس صورت میں
 ان کو قرآنی حکمت کی زبان میں محرابِ قلعہ کہا جاتا ہے (۳۹) کیونکہ
 جس طرح دنیا کے کسی قلعے میں بہت سے فوجی یا سپاہی رہتے
 ہیں، اسی طرح ایک آسمانی فرشتے میں اس جیسے بے شمار فرشتے
 پوشیدہ ہوتے ہیں، آپ ان کو کاپیاں کہہ سکتے ہیں۔

کلید ۱۴: رفاقتِ روحانی | اب ہم مذکورہ بالا حقیقت کی روشنی میں یہ بتا سکتے ہیں کہ جب

خدا کے حکم سے فرشتوں نے حضرت آدم علیہ السلام کو سجدہ کیا، تو تم بھی آدمؑ کی وحدتِ مُتکثر میں پوشیدہ پوشیدہ موجود تھے (۱۱) اور اسی طرح قرآنِ پاک کا حکیمانہ اشارہ ہے کہ تم ہر عظیم پیغمبر کے ساتھ تھے، جیسا کہ حضرت نوحؑ کے بارے میں ارشاد ہوا: کہا گیا اے نوح! اتر دو ہماری طرف سے سلامتی اور برکتیں تم پر نازل ہوں گی، اور ان جماعتوں پر بھی جو تمہارے ساتھ ہیں (۱۲) جماعتوں کے سرپرست انبیا و ائمة علیہم السلام ہیں، جس طرح حضرت ابراہیمؑ کے بارے میں فرمایا گیا: بیشک ابراہیمؑ ایک اُمت، خدا کے فرمانبردار اور باطل سے کترا کے چلنے والے تھے (۱۳) نیز اس عظیم الشان قانون میں دیکھیں، قولہ تعالیٰ: اور جو خدا و رسول (اور صاحبانِ امر) کی اطاعت کرتے ہیں، وہ (صراطِ مستقیم پر) ان کے ساتھ ہیں جنہیں خدا نے اپنی نعمتیں دی ہیں، یعنی انبیاء اور صدیقین اور شہداء اور صلحا اور یہ لوگ کیا ہی اچھے رفیق ہیں (۱۴) یعنی کامیاب مومنین قبل از جسمانی موت اپنے روحانی سفر میں جنتوں، اماموں، اساسوں، اور ناطقوں سے جا ملتے ہیں۔

جس مومن کے عالمِ شخصی میں انفرادی قیامت قائم ہوتی ہے اس میں درپردہ تمام لوگوں کی غیر شعوری قیامت واقع ہو جاتی ہے

پھر اللہ تعالیٰ اس باشعور مومن میں سب کو سمیٹتا ہے، اور فردِ واحد کے طور پر اس کا انبعاث ہوتا ہے (۱۹۱، ۱۹۵) قرآنِ پاک نے بڑے واضح الفاظ میں فرمایا کہ لوگوں کو اللہ کے پاس تنہا تنہا جانا ہے، جیسے قرآنِ حکیم میں ہے: **وَلَقَدْ جِئْتُمُونَا فُرَادٰی کَمَا خَلَقْنٰکُمْ اَوَّلَ مَرَّةٍ ... (۱۹۶)** اور تم ہمارے پاس تنہا تنہا آ گئے، جس طرح ہم نے پہلی بار تم کو پیدا کیا تھا... اور یہی روشن دلیل سورہٴ مریم میں بھی ہے: **ترجمہ: اور جو کچھ یہ کہتا ہے ہم اس کے وارث ہوں گے، اور یہ ہمارے پاس اکیلا ہی آئے گا (۱۹۷)۔**

اس کے یہ معنی ہوئے کہ اللہ تبارک و تعالیٰ اپنی قدرت و حکمت سے اونٹ کو سوئی کے ناکہ سے گزارتا ہے یا پروتا ہے (۱۹۸) وہ یہ ہے کہ دنیا بھر کے لوگوں کو بعنوان قیامت فردِ واحد میں داخل کر دیتا ہے، تاکہ اس وسیلے سے سب کو نجات ملے، اور یہی رحمتِ کُلِّ کا سرِّ عظیم ہے، اونٹ کو عربی میں جُلُّ کہتے ہیں، ج م ل میں جمع کے معنی بھی ہیں، جیسے جُمَّل، جمع کیا یا جمع کرنا، جُمَّلۃ، مجموعہ، جُمَّل، لوگوں کا گروہ، یعنی لاحقِ سوئی بھی ہے اور درزی بھی، کیونکہ وہی روحانی لباس تیار کرتا ہے، لہذا قیامتِ صغریٰ کے موقع پر لوگ اسی کی شخصیت میں داخل ہو جاتے ہیں۔

کلید ۱۵: حدیث شریف کی پیش گوئی: "روح اسلام" سید امیر علی کی کتاب

صفحہ ۳۰۵-۳۰۶ پر بحوالہ جامع ترمذی یہ حدیث شریف درج ہے
 وَعَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ
 عَلَيْهِ وَسَلَّمَ: أَنْتُمْ فِي زَمَانٍ مَنَّ تَرَكَ مِنْكُمْ عَشْرُ
 مَا أَمَرَ بِهِ هَلَكَ ثُمَّ يَأْتِي زَمَانٌ مِّنْ عَمَلٍ مِنْهُمْ
 بِعَشْرٍ مَا أَمَرَ بِهِ نَجَا. تم لوگ ایک ایسے دور سے گزر
 رہے ہو کہ اگر تم احکام کے دسویں حصے سے بھی تغافل برتو تو برباد
 ہو جاؤ گے، اس کے بعد ایک ایسا وقت آئے گا کہ اس وقت جو
 احکام دیئے گئے ہیں اگر کوئی ان کے دسویں حصے پر بھی عمل کرے
 گا تو اسے نجات نصیب ہو جائے گی۔ ملاحظہ ہو: جامع ترمذی ،
 جلد دوم، باب الفتن - نیز مشکوٰۃ ، جلد اول، کتاب الایمان ،
 باب الاعتصام بالکتاب والسنتۃ فصل دوم۔

کلید ۱۶: مرتبہ فنا: اگرچہ ہماری تحریروں میں "فنا" کا تذکرہ اس
 کی بہت بڑی اہمیت کی وجہ سے بار بار
 ہوا ہے، لیکن یہ تصور چونکہ منزل مقصود سے متعلق ہے، اس
 لئے ہمیشہ اس کی طرف توجہ دلانے کی ضرورت ہے، چنانچہ آپ
 کو یاد ہو گا کہ عالم شخصی میں عرفانی سفر کی آخری منزل "فنا فی اللہ"
 ہے، جس کا دروازہ رسول ہیں، اور آپ کا دروازہ امام زمانہ،

تاہم آپ کو تعجب نہ ہو کہ یہ دراصل ایک ہی فنا ہے، ہر چند کہ اس کی تعبیریں الگ الگ ہیں۔

اگر کوئی پوچھے کہ روحانیت کیا ہے؟ تو آپ جواب دیں کہ وہ کائنات و موجودات کا نچوڑ، خلاصہ، اور جوہر ہے، اس کا مطلب یہ ہوا کہ روحانیت وہ سب سے بڑی حیران کن چیز (اعجاز) ہے، جس میں تمام معانی (خواہ متضاد کیوں نہ ہوں) جمع ہیں، ان بے شمار معنوں اور حقیقتوں میں شروع سے لے کر آخر تک فنا و بقا کا سلسلہ بھی چلتا رہتا ہے، اور ابدی زندگی کا پیش خیمہ ہی ہے، یہاں تک کہ اپنی ذات کا اندرونی سفر آفتاب نور کے سامنے جا کر ختم ہو جاتا ہے، جہاں سب سے عظیم الشان دیدار کا مخفی خزانہ موجود ہے۔

مذکورہ بیان سے آپ نے ضرور یہ نتیجہ اخذ کر لیا ہو گا کہ سلسلہ فنا کے چھوٹے سے چھوٹے اور بڑے سے بڑے بہت سے درجات ہیں، مثال کے طور پر جب آپ مخلصانہ عبادت اور عاشقانہ گریہ و زاری سے پگھل جاتے ہیں، تو یہ ایک قسم کی امید افزا فنا ہے، اور جس وقت آپ علم و معرفت کی باتوں سے بے حد مسرور و شادمان ہوتے ہیں، تو یہ بھی ایک بڑی مفید فنا ہے، اور ہر فنا تبدیلی کا نام ہے، مگر مذہبی فنا کا مقصد یہ ہے کہ قلب کی حالت و کیفیت پہلے سے بہتر ہو، اور یہ انقلابی عمل

آگے بڑھ جاتا ہے، جیسے قانونِ فطرت میں ہر چیز کی مثبت فنا یہ ہے کہ وہ بلندی کی طرف حرکت کرے، مثلاً جماد، نبات، حیوان، انسان، اور فرشتہ، کہ ان میں سے ہر ایک کی مفید فنا حجت اس بات میں ہے کہ وہ اپنے اوپر کے درجے میں فنا ہو جائے۔

دوات میں جو روشنائی (سیاہی) = کلید کا؛ مصدر نور ازل: (INK) ہے، اس میں بحمدِ قوت

دنیا بھر کی قدیم و جدید زبانوں کے تمام الفاظ اور ان کے سارے معانی جمع ہیں، درحالیے کہ اس میں کوئی ایک لفظ بھی ظاہر نہیں، لیکن جب تم قلم اور دوات (سیاہی) سے کچھ لکھنا چاہو تو بڑی آسانی سے لکھ سکتے ہو، یہ مثال ہے اس دوات کی، جو مقامِ عقل اور عالمِ علوی میں موجود ہے، جس میں سب کچھ مجموع و مخزون ہے، جیسا کہ قرآنِ کریم کا ارشاد ہے: **ن وَالْقَلَمِ وَمَا يَسْطُرُونَ** (۶۸) قسم ہے نون (دوات) کی اور قلم کی اور اس چیز کی جو لکھتے ہیں۔

ن سے مصدرِ نورِ ازل مراد ہے، یعنی نورِ عقل کا مشرق و مغرب، کہ وہاں مشرق و غرب ایک ہی ہے، پس مشرقِ ازل سے آفتابِ عقل کا طلوع ہو جانا ایسا ہے، جیسے دوات سے قلم کچھ لکھنے کے لئے برآمد ہو جاتا ہے، القلم کی تاویل نورِ عقل (یا آفتابِ عقل) ہے، اور مرتبہ عقل پر جو کچھ لکھتے ہیں (وما یسطرون)

وہ کلمات التامات ہیں، وہ عارف میں ایک ہے اور عارفین میں کثیر ہیں۔

قرآن حکیم نے اپنی کئی پُر حکمت مثالوں میں درختوں کی طرف توجہ دلائی ہے، یہ آپ کا اور ہمارا ایمان ہے کہ اس میں کچھ بھید ہوں گے، آئیے ہم نورِ الہی کی تائید کے لئے درخواست کرتے ہوئے اس میں سوچتے ہیں، اگر چشمِ بصیرت سے کسی پُر ثمر شجر کا مطالعہ کیا جائے، تو معلوم ہو جاتا ہے کہ یہ نہ صرف ایک آئیہ قدرت ہے، بلکہ اس کا وجود ایک کامل صحیفہ آسمانی کی طرح ہے، اگرچہ اس کی تفسیر لکھنے سے ایک ضخیم کتاب بن سکتی ہے، لیکن ہمارا مقصد صرف اتنا بتانا ہے کہ میوہ دار درخت میں تین اساسی مثالیں ہیں: پھول اور پھل کے بغیر درخت مادیت کی مثال ہے، درخت کے پھول اور پھل روحانیت کی مثال ہیں اور مغز عقلائیت کی مثال ہے، اب قدرتِ خدا کے عجیب و غریب نظاروں کو دیکھئے کہ درخت کی گیلی لکڑی سے پھول اور پھل اپنی تمام تر خوبیوں کے ساتھ کیسے بنے! اور میوے میں جو مغز ہیں، اس میں خوب غور کیجئے، مغز گویا قلم بھی ہے اور دوات بھی، تاکہ اس سے کتابِ شجر کو فعلاً رقم کر دیا جائے۔

کلید ۱۸: لپیٹی ہونی کائنات: | درخت اپنی جگہ موجود بھی ہے، اور اس کو گٹھلی (مغز)

میں دستِ قدرت نے لپیٹ بھی لیا ہے، پس اس حقیقت کا یقین کرنا ہوگا کہ جب اور جہاں درخت کا وجود مغز میں مانا جائے، تو اس وقت درخت کے جملہ اجزا مغز ہی مغز کی وحدت و سالمیت میں نظر آئیں گے، یعنی جڑیں، تنا، پھلکے، شاخیں، غنچے، پتے، وغیرہ سب کے سب مغز کی صورت میں موجود ہیں، اسی طرح آسمانوں اور زمین یعنی کائنات و موجودات ظاہراً برجا بھی ہیں اور باطناً مرتبہ عقل پر لپیٹی ہوئی بھی ہیں، جس میں ہر چیز عقل کے سامنے ایک ہو گئی ہے، جیسے درخت کے پھلکے، پتے، اور دیگر اجزا گٹھلی میں جا کر مغز بن جاتے ہیں اور جب گٹھلی زمین میں بوئی جاتی ہے، تو اس کے مغز سے پودا پھر درخت بن جاتا ہے۔

اس سلسلے میں یہاں قرآن حکیم کے ان بابرکت الفاظ میں گہری نظر سے دیکھیں: **وَاللّٰهُ يَفْبُضُ وَيَبْصُطُ (۵۷۲)** پہلا ترجمہ: خدا ہی (رزق و روزی میں) تنگی کرتا ہے اور کشائش کرتا ہے، دوسرا ترجمہ: خدا ہی (چیزوں کو دستِ قدرت کی منہمی میں لیتا ہے اور پھیلاتا ہے۔ یہ کائناتی کلتیہ ہے، جس میں ایک طرف سمیٹنے کا ذکر ہے، اور دوسری طرف پھیلانے کا، کیونکہ اللہ تعالیٰ کے اسماء میں سے ایک اسم ”القابض“ ہے، اور دوسرا ”الباسط“ ان دونوں میں سے جو لفظ آپ کے نزدیک آسان ہو، اسی پر پہلے غور کریں، چنانچہ آپ دیکھ سکتے ہیں کہ قرآن مجید میں ”باصط“ پھیلانے کے

معنی میں آیا ہے (۵/۳۸، ۱۳/۱۸، ۱۸/۱۸) پس الباسط کے معنی ہیں پھیلانے والا، اور اسی نام کے پیش نظر القابض کے معنی ہوئے سمیٹنے والا، پس اللہ قابض ہے کہ عالم اکبر کی عقلی اور روحانی صورت کو عالم شخصی میں لپیٹ لیتا ہے، اور باسٹ ہے کہ اسی کائنات کے سانچے میں ہر مومن صادق کے لئے ایک باطنی کائنات اور بہت بڑی سلطنت کو پھیلاتا ہے، یعنی بہشت تیار کرتا ہے (۳۲/۳۱، ۵۶/۳۶)۔

کلید ۱۹: حشر و نشر: الفاظ میں سے دو اور لفظ حشر اور نشر ہیں، یعنی کسی چیز کو جمع کرنا اور پھیلانا، اصطلاحاً روحوں کو قیامت میں یکجا کر دینا، پھر ان کو منتشر کرنا، یہاں ایک اہم سوال سامنے آتا ہے، وہ یہ کہ جب ارواحِ خلاق قیامت کے دن اکٹھی کی جاتی ہیں، تو پھر کہاں پھیلانی جاتی ہیں؟ اور کیوں؟ اس کا جواب یہ ہے: ذاتی قیامت زمانہ نبوت کے جہاد کی طرح ہے جس کی غرض سے لشکرِ اسلام کو اکٹھا کیا جاتا تھا، اور فتح دیکھنے کے بعد ان کو منتشر ہونا پڑتا تھا، حشر و نشر کی دوسری مثال نماز جمعہ سے دی گئی ہے (۶۲/۱) کہ اس کی اذان کی تاویل صورِ اسرافیل کی آواز ہے، نماز جمعہ قیامت ہے، جس کی طرف روحیں دوڑتی ہیں کیونکہ وہاں اسمِ اعظم کا خصوصی ذکر چل رہا ہوتا ہے، اور نماز ادا

ہو جانے کے بعد زمین میں پھیل جانے کے لئے فرمایا گیا ہے ،
یعنی ذاتی قیامت کے بعد روہیں دُنیا پر محیط ہو جاتی ہیں ، تاکہ
خدا کے فضل و کرم سے روحانی سلطنت قائم ہو ، اور کثرت سے
خدا کو یاد کرنے کا حکم ہے ، تاکہ قیامت کے تاویلی فائدے
حاصل ہوں ۔

ذاتی حشر و نشر کی تیسری مثال حج بیت اللہ ہے ، جس سے
فائدہ حاصل کرنے کے لئے اہل اسلام جمع ہو جاتے ہیں ، اور پھر
واپس ہو کر دُنیا میں پھیل جاتے ہیں ، جیسا کہ ان حکیمانہ الفاظ کا
اشارہ ہے : وَأَذِّنْ فِي النَّاسِ بِالْحَجِّ ۔ اور تُو (اسرافیل کے
توسط سے) دُنیا بھر کے لوگوں کو حج کے لئے پکارا ... (۲۶) یعنی
ذاتی حشر جو باطنی حج ہے ۔

سورہ انشقاق (۸۴) میں بھی غور سے دیکھ لیں : پھر اس
دن (جس کا نامہ عمل اس کے داہنے ہاتھ میں دیا جائے گا ، اس
سے تو حساب آسان طریقہ سے لیا جائے گا ، اور پھر وہ اپنے (موت
کے) قبیلہ کی طرف خوش خوش پلٹے گا (۸۲ : ۷-۹) آیا یہ انفرادی
حشر نہیں ہے کہ حساب دینے والا (یعنی نفسانی موت سے آگے
جانے والا سالک) اپنے لوگوں سے الگ بھی ہو جاتا ہے ، پھر
ان کی طرف واپس بھی آتا ہے ؟

کلید نمبر ۲: بہشت کی ہمیشگی: سوال: بہشت میں نیک لوگوں کے ہمیشہ رہنے کا تصور کس طرح

ہے؟ کیا جنت میں لوگ اپنے اپنے وقت پر داخل نہیں ہوتے، جبکہ جنت بہت پہلے سے بنی بنائی موجود ہوتی ہے؟ اور دوسرے اعتبار سے یہ سوال بھی ہے کہ آیا بہشت و دوزخ کی ایک مقررہ عمر نہیں ہے، جو کائنات کی مدتِ عمر کے برابر ہے؟ پھر اہل بہشت کس طرح ہمیشہ بہشت میں رہ سکتے ہیں (۱۰۷-۱۰۸)؟

جواب: انسان جہاں اپنی اناٹے عکوسی میں ازلی طور پر اصل سے واصل ہے، وہ وہاں ہمیشہ بہشت میں رہتا ہے، مگر اناٹے بسفلی کے اعتبار سے وہ ہنوز جنت میں داخل نہیں ہوا ہے، سورہ ہود (۱۱: ۱۰۷-۱۰۸) میں جس طرح دوزخ، اور بہشت کا دوام (ہمیشگی) کائنات کے دوام سے وابستہ کیا گیا ہے، اور پھر یہ اشارہ بھی فرمایا گیا ہے کہ وقت آنے پر آسمانوں کو لپیٹ لیا جائے گا، اس سے بظاہر یوں لگتا ہے، جیسے عالمِ جسمانی کی کوئی خاص عمر ہو، لیکن حقیقت یہ ہے کہ سورہ ہود کے مذکورہ ارشاد کا تعلق عالمِ شخصی کے احوال سے ہے، کیونکہ جس وقت عارف کی ذاتی کائنات لپیٹ لی جاتی ہے، تو اس وقت نہ صرف دوزخ اور ذیلی بہشت دستِ قدرت کی گرفت اور لپیٹ میں آکر وجہ اللہ کے سامنے فنا ہو جاتی ہے، بلکہ ہر چیز پر اس قانونِ کل کا اطلاق ہو جاتا ہے

لیکن یہاں یہ دیکھنا بے حد ضروری ہے کہ وہ فنا کس مقام کی ہے؟ اور کس نوعیت کی؟

یہ حکمت ہمیشہ کے لئے یاد رہے کہ جب اللہ تعالیٰ اپنے ہاتھ سے عالم شخصی کو لپیٹ لیتا ہے، تو خدا کے اس فعل سے دوزخِ جہالت جو شتر ہے، وہ ختم ہو کر خیر بن جاتا ہے، کیونکہ خدا کے ہاتھ میں شتر ٹھہر ہی نہیں سکتا (۱۲۲)، اسی طرح دوزخ کی عمر عارف کے نزدیک ختم ہو جاتی ہے، مگر بہشت کی عمر ختم ہو جانے کی کوئی وجہ نہیں، کیونکہ اس کے بارے میں ارشاد ہوا: عَطَاءٌ غَيْرُ مَجْذُوذٍ (۱۲۸)، وہ غیر منقطع بخشش ہے۔ اور جہاں تک فنا کا تعلق ہے، وہ تو دارالابداع میں امر کُن (ہو جا) کے تحت ہے، اور خدا جس چیز کو ”ہو جا“ فرمائے، وہ بجائے بہتر سے بہتر ہونے کے کس طرح نیست و نابود یا معدوم ہو سکتی ہے۔

کلید ۲۱: علمی دیدار: | ہماری تقریروں اور تحریروں میں ہیں، وہ بلاشبہ سب کی سب درامات کے دریوزے (بھیک) سے ہیں، چنانچہ میں سمجھتا ہوں کہ ”علمی دیدار“ ایک انقلابی تصور ہے، اور ازلی حقیقت پر مبنی ہونے کے ساتھ ساتھ زبردست مفید ہے، پس یہاں حقیقی راز کو منکشف کرنا چاہئے کہ کسی عارف کے لئے خدا کا سب سے بڑا اور ازلی وابدی علمی دیدار وہ ہے،

جس میں وہ پاک و برتر اپنے دستِ قدرت سے کائنات و موجودات کو لپیٹ لیتا ہے (۲۱، ۳۹) یہ خلاصہ کائنات، مجموعہ موجودات، ملفوظہ مصنوعات، اور جو ہر اشیاء ایسا جامع جو امح اور کُل کلیات ہے کہ ہر مسمّا اور ہر اسم کی نمائندگی کرتا ہے، پس یہ خدا کے ہاتھ میں کوہِ عقل اور طورِ موسیٰ بھی ہے، جو ہر عالمِ شخصی میں خدا کی تجلی سے ریزہ ریزہ ہو جاتا ہے۔

دلائل و براہین اور غور و فکر کے بعد ہی کسی کو یقین آسکتا ہے کہ حقیقی علم میں سر تا سر خداوندِ تعالیٰ کے اسی ظہورِ نور اور دیدار کا تصور اور تذکرہ ہے، جو مرتبہ عقل پر خدا کے خاص دوستوں کو حاصل ہو جاتا ہے، ہر آئیہ قرآن میں اسی تجلی کا اشارہ، ہر مثال میں اسی ظہور کی تاویل، ہر جملہ میں وہی سترِ اعظم پنہان، ہر حکمت اسی دیدار سے متعلق، ہر قصہ میں اسی ملاقات کی خوبیاں، ہر علم کا سرچشمہ وہی گوہر، ہر خزانے کا سرمایہ وہی لؤلؤئے مکنون، وہی گنج، وہی گنجور (گنج و ر) وہی طور، وہی جبلِ نور، وہی جلوہٴ حور، وہی بہشت کے محلات و قصور، وہی کتابِ مسطور، وہی رقیِ منشور، وہی بیتِ المعمور، اور وہی سب کچھ۔

آپ آئیہ کریمہ کو از سر نو غور سے دیکھیں کہ اس میں لفظ بلجبل ہے علیٰ الجبل نہیں، کیونکہ خدا پہاڑ پر نہیں بلکہ کوہِ عقل ہاتھ میں لئے ہوئے ظاہر ہوا تھا، تاکہ اس کو ریزہ ریزہ کر کے حقائق و

معارف کی ایک کائنات کو وجود میں لائے (۱۳۱) اور اس قادرِ مطلق نے عالمِ شخصی میں ایسا ہی کیا، پس اہل بصیرت کے نزدیک حقیقی علم کی ہر بات آئینہٴ خدا نما ہے، اور علمی دیدار کے یہی معنی ہیں، جیسا کہ خود قرآنِ کریم کا ارشاد ہے: **فاینمائو لتوا فثم وجه اللہ** (۱۳۱) سو جس طرف تم منہ کرو وہاں ہی اللہ کا چہرہ (اور دیدار) ہے۔

قرآنِ کریم کی ہر آیتِ مقدسہ کے ظاہری کلید ۲۲: جامہٴ جنت: **معنی کے ساتھ ساتھ باطنی حکمت**

بھی ہے، جیسا کہ یہ ارشاد ہے: اے آدمؑ کی اولاد ہم نے تمہارے لئے پوشاک نازل کی جو تمہاری شرمگاہوں کو چھپاتی ہے اور زینت کے کپڑے اور (اس کے علاوہ) پرہیزگاری کا لباس اور یہ سب سے بہتر ہے (۱۳۲) حکمت: اے آدمؑ کی روحانی اولاد! ہم نے تمہارے بدن کو لباس کے طور پر بنایا جو تمہاری باطنی شرمگاہوں (خاص بھیدوں) کو چھپاتا ہے، اور ہم نے تمہارے لئے جسمِ فلکی (ریش) بنایا، جس میں زینت اور پرواز کی طاقت ہے، اس کے علاوہ ہم نے تمہارے واسطے جامہٴ تقویٰ بنایا، یعنی وہ جُشہٴ ابداعی، جو روحانی جنگ میں ہر طرح سے محفوظ اور غالب رہتا ہے، اور یہی سب سے بہترین ہے، کیونکہ اس کا براہِ راست تعلق حضرت قائمِ القیامت علیہ افضل التحیۃ والسلام سے ہے۔ سورہٴ نحل (۱۳۱) میں بھی دیکھ لیں۔

جُتہ ابداعی یا فرشتہ روحانی لشکر کا قلعہ ہوا کرتا ہے، اس لئے ایک فرشتہ میں بہت سے فرشتے پوشیدہ ہوتے ہیں، مثلاً ایک ہزار یا تین ہزار یا پانچ ہزار، کیونکہ فرشتوں کا جوہر ایک ہی ہے، آپ ایسے فرشتوں کا تذکرہ جنگِ بدر سے متعلق آیاتِ کریمہ (۴، ۱۲۲، ۱۲۵، ۱۲۶) میں پڑھیں، اور یہاں یہ بھی یاد رکھیں کہ مُسَوِّمِین لہ ۱۲۵ علامت والوں کے یہ معنی ہیں کہ ایسے فرشتے جنگی علامت کے طور پر ہاتھ میں کوئی ہتھیار لئے ہوئے ہوتے ہیں، مگر یہ صرف اشارہ ہے، جبکہ وہ روحانی طریق پر لڑتے ہیں۔

کلید ۲۳: ظہورِ ازل: خود شناسی اور خدا شناسی صرف کہنے کے لئے نہیں، بلکہ وہ ایک امر

واقعی بھی ہے، چنانچہ قرآنِ مجید وہ ہدایت نامہ سماوی ہے، جو دوسری تمام ضروری تعلیمات کے ساتھ ساتھ باطنی مشاہدہ، دیدار اور معرفت کے تذکروں سے بھی بھرا ہوا ہے، جیسا کہ سورہٴ ملک (۶۷) میں ہے کہ جملہ برکات کا سرچشمہ ظہورِ ازل ہے، یہی ازل جو دوسرے اعتبار سے ابد ہے، عالمِ شخصی میں مخفی ہے، یہی ظہورِ ازل وہ گنجِ مخفی ہے، جس میں تمام اسرارِ عرفان پوشیدہ ہوتے ہیں، یہ خزینہٴ خزانِ خدا کے ہاتھ میں ہے، اس میں سب چیزیں بصورتِ جوہر جمع اور یکجا ہیں، اس لئے اس کے اتنے اسماء ہیں جتنے دونوں جہان کے مُستما ہیں، اس سے ایسا لگتا ہے کہ یقیناً حضرتِ آدم علیہ

السلام کو اسی مقام پر علم اسماء کی آخری تعلیم دی گئی تھی، پس وہ اعجوبہ جو اللہ کے ہاتھ میں ہے، ہر چیز کا نمائندہ ہے، اور ملک و ملکوت کی نمائندگی بھی کرتا ہے۔

انسان پہلے زندگی گزارتا ہے، اور اس کے بعد ہی موت کے دروازے سے داخل ہو جاتا ہے، لیکن سورہ ملک (۶۶) میں یہ ترتیب اس کے برعکس ہے، وہ یہ کہ خدا نے (پہلے) موت اور (پھر) زندگی کو پیدا کیا۔ یہ کس طرح ہے؟

ج: انسان کی جسمانی زندگی دراصل موت ہے، اور اس میں ہمارا زبردست امتحان ہے کہ ہم کو اپنی زندگی نما موت کا بڑی شدت سے احساس ہونا ہے یا نہیں؟ اگر کسی خوش نصیب آدمی کو اس بات کا یقین ہو کہ حقیقی زندگی یہاں سے بہت دور آگے چلنے سے مل سکتی ہے، اور وہ اس کے ساتھ ساتھ علم و عمل کا سہارا لے کر آگے بڑھنا ہو تو ان شاء اللہ وہ اسی جسم میں ہوتے ہوئے بحقیقت زندہ ہو جائے گا، اور اُس حال میں بھی علم و عمل کا امتحان ہے۔

کلید ۲۲: سات آسمان: | خداوند تعالیٰ نے عالم عقل کے سات آسمانوں کو ایک دوسرے کے مطابق

اور موافق بنا یا ہے، جس کی وجہ سے وہ سب ایک ہو گئے ہیں، یعنی ایک ہی آسمان کی حیثیت میں سات آسمان ہیں، کیونکہ عالم وحدت میں ایسا ہی ہوتا ہے، مثال کے طور پر تم عددِ واحد (۱)

کو ایک ہی جگہ پر سات بار اس طرح لکھتے ہو کہ پہلی شکل میں ذرا بھی فرق نہیں پڑتا، تو اُس حال میں یہ کہنا غلط نہ ہو گا کہ وہ عدد ظاہراً ایک ہے، اور باطناً سات، اسی طرح کسی ایک روحانی یا عقلی چیز میں اپنی نوعیت کی ہزار بلکہ بے شمار چیزیں سما سکتی ہیں، جبکہ غیر مادی اور لامکانی اشیاء کے لئے جگہ اور گنجائش کا مسئلہ ہے ہی نہیں۔

خدا کی خدائی میں مخلوقات کے لئے درجات بھی ہیں، اور مساوات (برابری) بھی، چنانچہ عالم ظاہر اور عالم روحانی میں بے شمار درجات ہیں، اور عالم عقل (عالم وحدت) میں مساوات ہی مساوات ہے، کیونکہ مراتب کی سیڑھی صرف چھت (عرش) تک جاتی ہے، اور چھت جو ہموار ہے، اس پر کوئی سیڑھی نہیں، یا یوں کہا جائے کہ دور و دراز سفر کے مراحل و منازل ضرور ہوا کرتی ہیں، مگر منزل مقصود کے بعد نہ تو سفر ہے اور نہ ہی کوئی منزل، اور قرآن پاک کا ارشاد ہے کہ ابداع و انبعاث کے مقام پر سب لوگ ایک جان کی طرح (مساوی اور یکساں) ہیں (۲۸) پس جن لوگوں پر آفتاب نور عقل کسی حجاب کے بغیر طلوع ہوتا ہے، (۱۶) وہ خدا کے معزز بندے ہم مثل اور برابر ہیں (۲۴)۔

بہشت کی سب سے بڑی عزت و ہاں کی بادشاہت ہے، جس کا ذکر قرآن حکیم کی بہت سی آیات میں موجود ہے، اور جہاں جہاں سُورہ (واحد، سریر = تخت) اور ارباب (واحد، اربیکۃ =

نخت) جیسے الفاظ آئے ہیں، وہاں بھی فردوسِ برین کی بادشاہی کا تذکرہ فرمایا گیا ہے، کیونکہ تخت نشین صرف وہی شخص ہو سکتا ہے، جو بادشاہ ہو، جیسا کہ سورہٴ حجر میں ہے: اور جو کچھ ان کے دل میں رنج تھا اس کو بھی ہم نکال دیں گے اور یہ باہم ایک دوسرے کے آمنے سامنے (شاہی) تختوں پر برادرانہ محبت سے بیٹھے ہوں گے (پہلے) پس ان سب بہشت کے بادشاہوں کے آمنے سامنے اور بھائی بھائی جیسے ہونے کا مطلب برابری ہے، یہ جنت کا وہ سب سے اعلیٰ مقام ہے، جہاں پر نچلے تمام درجات رفتہ رفتہ پہنچ کر مساواتِ رحمانی میں بدل جاتے ہیں۔

غدا، رسولؐ اور امامِ زمانؑ کا پاک و کلید ۲۵: نورانی عشق: پاکیزہ عشق وہ لاہوتی عطر ہے، جس کی جان پرور اور ایمان افروز خوشبو اہل ایمان کے لئے طیبِ سماوی کے معجزے دکھاتی ہے، کیونکہ یہ عشق دراصل ایک کامل و مکمل نور ہے، اور نور کا کام ہے تمام تر مشکل حالات میں رہنمائی اور دستگیری کرنا، ہر نبی اور ہر ولی میں ہا ہو (شور) کے بغیر خاموش اور سنجیدہ مگر زبردست عشقِ الہی پوشیدہ ہوا کرتا ہے، اور اسی عشق سے ہمیشہ اخلاقی اور روحانی امراض کا علاج ہوتا رہا ہے، جیسے قرآنِ حکیم کا ارشاد ہے: **وَالَّذِينَ آمَنُوا أَشَدَّ حُبًّا لِلَّهِ** (۱۶۶) اور مومنین تو خدا ہی سے قوی محبت رکھتے ہیں۔

یہ خدا اور اس کے مظہر کے لئے بڑی شدید محبت اور عشق ہے ، چونکہ خدا کی محبت اور عشق کو قرآن حکیم نے شدت کے معنی میں بیان فرمایا، اور شدت طاقت ہو کرتی ہے، اس لئے ہم تسلیم کریں گے کہ حقیقی عشق و محبت سب سے بڑی اصلاحی طاقت ہے، جس کی بدولت بڑی حد تک اخلاقی اور روحانی ترقی ہو سکتی ہے، اگر یہ بات بالکل درست ہے، تو پھر آسمانی عشق سے بھرپور فائدہ اٹھانے میں لیت و نعل (ٹال مٹول) نہیں کرنا چاہئے، درحالیہ کہ رسول کی اطاعت و محبت خدا کی اطاعت و محبت ہے، اور امام زمان کی اطاعت و محبت رسول کی اطاعت و محبت ہے، یہ محبت یعنی عشق ایک مخفی اور قلبی معجزہ ہے، جس سے زندگی کی ہر تلخی شیرینی میں تبدیل ہو سکتی ہے، اگر عشق سچ مح معجزہ ہے، تو پھر دین کی کون سی نعمت ہے جو اس کے ذریعہ حاصل نہ ہو؟

عشق نور بھی ہے اور نار (آگ) بھی، چنانچہ آپ اگر علم و عمل کے وسیلے سے عشقِ امام کے لئے ایندھن ہو جائیں، تو آپ اپنے عالم شخصی میں نور اور اس کے جملہ کمالات و معجزات کا مشاہدہ کر سکیں گے، اور اسی طرح اپنی ذات کی معرفت سے پروردگار کی معرفت حاصل ہو جائے گی، جبکہ اسی مقصد کے حصول کی خاطر انسان دُنیا میں آیا ہے۔

کلید ۲۶: گریہ وزاری: | سب جانتے ہیں اور سب کو معلوم ہے کہ قرآن اور اسلام میں بڑی سختی سے تکبر کی مذمت کی گئی ہے، مذمت ہی پر اکتفا نہیں کیا گیا، بلکہ اس کے دفعیۃً اور توڑ کے کئی طریقے بھی بتائے گئے ہیں، وہ ہیں: تواضع، عاجزی، کسرِ نفسی، نرم دلی، اور سب سے بڑھ کر گریہ وزاری کا طریقہ ہے، جس کی عادت ہونے سے تکبر کی بدترین بیماری کا بڑی حد تک علاج ہو سکتا ہے، کیونکہ گریہ وزاری خوفِ خدا سے ہو سکتی ہے، یا عشقِ الہی سے، یا برسبیلِ دعا و مناجات یا بعنوانِ توبہ، یا بر بنائے عبادت، وغیرہ، پس بہر حال اس میں یا خداوندی کے طوفانی عالم ہونے کی برکت سے فخر و تکبر کے خیالات یکسر مٹ جاتے ہیں، اور مومن کا قلب عکسِ آفتابِ ہدایت کے لئے مثلِ آئینہ پاک و صاف ہو جاتا ہے، اور بہت سے معنوں میں گریہ وزاری بے حد مفید ثابت ہو جاتی ہے۔

انسان کے ظاہری اقوال و اعمال کا انحصار خیالات پر ہے، کیونکہ اچھے خیالات فرشتے ہیں اور بُرے خیالات شیاطین، شیطانوں کو دُور کر کے فرشتوں کو بلانے کا طریقہ ذکرِ الہی کی کثرت ہے، اور سب سے بہترین اور انقلابی ذکرِ گریہ وزاری اور مناجات ہے، چنانچہ جب بندہ مومن بارگاہِ خداوندی میں تضرع اور گڑ گڑاہٹ کے ساتھ دُعا کرتا ہے، تو اس پر خدا کی رحمت برستی ہے، اور

اس کا عالم دل منور ہو جاتا ہے، اور اس کے مزاج میں بے حد نرمی
سنجیدگی، اور عاجزی پیدا ہوتی ہے، اور اس سے روحانی ترقی
کے امکانات روشن ہو جاتے ہیں۔

گمبہ وزاری خواہ انفرادی ہو، یا اجتماعی، اس کے لئے
قرآنی آداب مقرر ہیں، اور ادب کے بغیر کوئی عبادت و بندگی خدا
کو پسند نہیں، ملاحظہ ہو (ترجمہ آیہ کریمہ): تم اپنے رب سے دُعا
کیا کرو، گڑگڑا کر اور آہستہ آہستہ، بے شک وہ حد سے تجاوز
کرنے والوں کو دوست نہیں رکھتا (۲۵) نیز سورہ بنی اسرائیل
میں دیکھیں: اور یہ لوگ (سجدے کے لئے) ٹھوڑیوں کے بل
گم پڑتے ہیں اور روتے جاتے ہیں اور یہ قرآن ان کی عاجزی
کو بڑھاتا جاتا ہے (۱۰۹)۔

یہی تو کمالِ قدرت اور
کلید ۲۴: امام مبینؑ میں ہر چیز: زبردست معجزے کی بات
ہے کہ اللہ تبارک و تعالیٰ کی پیدا کردہ ایک ہی چیز اپنی تمامیت
کمالیت، اور کفایت کی وجہ سے ہر چیز ہو سکتی ہے، یا ایک ہی
شیء سب کچھ ہے، یا ایک ہی مخلوق میں تمام مخلوقات محدود ہیں
خلاصہ مطلب یہ ہے کہ خداوندِ عالم نے تمام حقیقی اور اعلیٰ چیزیں
(از قسم روحانی، عقلانی، اور علمی)، امام مبینؑ میں گھیر کر رکھی ہیں (۲۶)
مگر یہاں یہ نکتہ اچھی طرح یاد رہے کہ مذکورہ چیزیں عقل و جان کے

کلید ۲۸: کتاب لاریب: | قرآن مجید کے مقاصد میں سے ایک خاص مقصد یہ ہے کہ یہ اگلی آسمانی

کتابوں کی تصدیق کرتا ہے اور ساتھ ہی ساتھ کتاب لاریب (۲۸) کی تفصیلات بیان کرتا ہے، الکتاب لاریب فیہ (۲۸) کیا ہے؟ ج: وہ روحانی اور عقلانی کتاب ہے، آپ اسے کتاب مکنون (۵۶) یا نورِ عقل یا نورِ امامت بھی کہہ سکتے ہیں، جس میں کوئی شک نہیں، یعنی وہ تو یقین الیقین اور حق الیقین کے مقام پر ہے، اس لئے اس کا نام کتاب لاریب ہوا، لیکن وہ امثال و اشارات سے بھری ہوئی ہے، لہذا وہ مجمل ہے، مُفَصَّل نہیں، اور قرآن کریم اس کی تفسیر و تفصیل ہے، جیسا کہ سورۃ النعام (۶۰) میں ہے: **وَهُوَ الَّذِي أَنْزَلَ إِلَيْكُمُ الْكِتَابَ مُفَصَّلًا**۔ وہ وہی خدا ہے جس نے تمہارے پاس مُفَصَّل (واضح) کتاب نازل کی۔

کامل و مکمل روحانیت و عقلانیت جو درجہ بدرجہ بلند ہو کر اسرارِ ازل تک پہنچ جاتی ہے الکتاب کہلاتی ہے، اُس میں کوئی شک نہیں، کیونکہ اُس میں یقین ہی یقین ہے، جیسا کہ اوپر ذکر ہوا، اور روحانی واقعات کا یہی سلسلہ دوسرے الفاظ میں یوم القیامۃ لاریب فیہ (روزِ قیامت جس میں شک نہیں ۲۸، ۲۶، ۲۵) بھی ہے، کیونکہ عالمِ لطیف میں چیزیں آپس میں مل کر ایک ہوتی ہے، جب کہ عالمِ کثیف کی اشیاء الگ الگ ہوا

کرتی ہیں، پس قرآن حکیم میں قیامت کے جتنے نام آئے ہیں، وہ سب کے سب امام اقدس و اطہر علیہ الصلاۃ والسلام کی روحانیت و نورانیت کے ناموں میں سے ہیں، ملاحظہ ہو: کتاب کوکبِ درمی، ص ۲۲۶، منقبت ۲۷، ۲۸ کہ امام ۳ الساعہ (قیامت) بھی ہیں اور کتاب لاریب فیہ بھی۔

جانشینِ رسول (امام ۴) پر یقین رکھنا آخرت پر یقین رکھنا ہے (۲) کیونکہ پیغمبر اکرم کے بعد جس نور پر ایمان لانا واجب ہے وہ امام عالی مقام ہی ہیں (۳) جو ہر اعتبار سے یوم الآخر ہیں، جیسے مولا علی علیہ السلام نے ارشاد فرمایا: انا الذی اقوم الساعة (میں ہوں وہ شخص کہ قیامت برپا کرنا ہوں۔ مذکورہ کتاب، ص ۲۲۹، منقبت ۵۳)۔

حضرت مولانا امام سلطان محمد
 کلید ۲۹: اصل سے واصل: شاہ صلوات اللہ علیہ

کارشاد گرامی ہے کہ: دُنیا میں رہو، دُنیا میں رہ کر مومن کے کام کرو، اس دُنیا میں بھی مومن اصل میں واصل ہو سکتا ہے، اپنے مذہب میں رہتے ہوئے اصل میں واصل ہونا آسان معاملہ ہے۔ (دارالسلام ۹-۳-۱۹۲۵ء) میں آپ کو اس فرمانِ مبارک کی معنوی گہرائی اور حکمت کی طرف دعوتِ فکر کی غرض سے چند سوالات کرتا ہوں کہ آیا "اصل سے واصل ہونا" روحانی سفر اور ترقی کی آخری منزل

نہیں ہے؟ کیا اس میں نفسانی موت سے گزر جانے کا اشارہ نہیں ہے؟ اصل سے واصل اور فنا فی اللہ میں کیا فرق ہے؟ آیا امام عالمی قائم کے اس فرمانِ مقدس میں ذاتی یا انفرادی قیامت کا واقعہ پوشیدہ نہیں؟ آپ کے نزدیک اصل سے کیا مراد ہے؟ نفسِ واحدہ؟ یا مُبدِع؟ یا نور الانوار؟ یا روحِ کُلّی؟ یا بہشت؟ یا امامِ زمانہ؟ یا کوئی اور مرتبہ؟ یا رفیقِ اعلیٰ؟ یا انائے علوی؟ یا علیتین؟ یا گنجِ ازل؟ یا خداوند تبارک و تعالیٰ؟ الغرض آپ کو حضرت امام علیہ السلام کے ایسے اہم اور پُر از حکمت ارشادات میں اچھی طرح سے غور کرنا ضروری ہے۔

حدیثِ شریف میں ہے کہ: آیاتِ کلید ۳: قصۃ قارون: | قرآن میں سے ہر آیت کا ایک ظاہر

ہے اور ایک باطن ...، پھر قصۃ قارون (۲۸، ۲۹، ۳۰، ۳۱) کس طرح باطنی حکمت کے بغیر صرف ظاہری معنی میں محدود ہو سکتا ہے، جبکہ خود قرآن حکیم ان لوگوں کی مذمت کرتا ہے، جو اسے اساطیرِ الاولین (انگلوں کی کہانیاں) قرار دیتے ہیں، جس کی وجہ یہ ہے کہ وہ حکایاتِ قرآن کی نصیحت و عبرت اور علم و حکمت کو ذرا بھی نہیں سمجھتے، القصۃ قارون حضرت موسیٰ علیہ السلام کے قرابتداروں میں سے تھا، اس کو ظاہری دولت اس کثرت سے حاصل ہوئی کہ اس کے کثیر خزانوں کی کنجیاں ایک طاقتور جماعت کو تھکا دیتی تھیں، جب اس کو ادائے زکات کا حکم دیا گیا، تو اس نے صریحاً انکار کیا،

اور کہا کہ یہ (مال و دولت) تو مجھے اپنے علم کی وجہ سے حاصل ہوا ہے (۲۸) پس یہ ہر ایسے شخص کے لئے تینہی مثال ہے، جو مادی یا علمی دولت کے خزانوں سے مالا مال ہو، اور وہ عبادی برحق کی اطاعت نہ کرے، اور مالی یا علمی زکات نہ دے۔

قرآن پاک اپنی نوعیت کا ایک عالم ہے، اس میں گویا دو سمندر (بحران ۳۵) ہیں، ایک کا پانی پینے کے لئے شیرین و خوشگوار ہے، اور دوسرے کا کھارا اور کڑوا ہے، لیکن یہ دونوں مچھلیوں اور موتیوں کی فراوانی میں یکساں ہیں (۳۵) چنانچہ قصہ قارون کا ظاہر واضح اور معلوم ہے، لیکن اس کا باطن ایک پوشیدہ اشارہ ہے، جو روحانی علم کے خزانوں، کلیدوں اور کلید برداروں (خزانچیوں) کا تصور دیتا ہے، وہ علم طوفانِ نوح جیسے بے پناہ اور منتشر مثال میں ہونے کے باوجود منظم کنوز و مفتاح اور ایک قومی خزانچی جماعت کے تحت ہے۔

کلید ۳۱: فعلِ خدا کی نمائندگی: اللہ تعالیٰ کا اپنے محبوب رسول سے دیکھیں:

سے یہ فرمانا کہ تم ہمارے بندے داؤد کو یاد کرو، آنحضرتؐ کے مشاہدہ باطن اور مراحلِ نورِ عقل کے حوالے سے ہے، کیونکہ اس آیتِ کریمہ میں حضرت داؤدؑ کو "ذالاید" اور "آواب" یعنی ہاتھوں والا اور رجوع کرنے والا کہا گیا ہے، اور ہاتھوں کی یہ تعریف نہ

صرف کتابِ مکنوں کو چھونے کی وجہ سے ہے، بلکہ یہ دستِ خدا اور فعلِ الہی کی نمائندگی کے سبب سے بھی ہے، اور کسی پیغمبر کا خدا سے رجوع یا توبہ (لوٹ جانا) یہ ہے کہ وہ انتہائی عظیم دیدار تک پہنچ جائے، جس میں فنا ہو جانا ہے۔

عالمِ انسانیت میں دو قسم کے نفوس (اروح) ہیں: منجمد اور ذرات، نفوسِ منجمد گویا جبال (پہاڑ) ہیں، اور ذرات پرند (طیور) ہیں حضرت داؤدؑ کی انفرادی قیامت میں پہاڑوں کو اپنی جگہ مسخر کر کے پرندوں کو جمع کیا گیا اور وہ سب حضرت داؤدؑ کے ساتھ مل کر صبح و شام اللہ تعالیٰ کی تسبیح پڑھا کرتے تھے (۳۸) عالمِ ابداع میں دُنیا نے ظاہر کا وقت سمیٹا ہوا ہوتا ہے، اس لئے وہاں شام کی تسبیح صبح کی تسبیح سے ملی ہوئی ہے۔ دنیا کی سلطنتوں کا پنچوڑ اور جوہر روحانی بادشاہی میں ضم کیا جاتا ہے، جس طرح ملکہ سبا کی سلطنت حضرت سلیمانؑ کی مملکت میں ملائی گئی تھی، یہاں حکمت سے لوٹوٹے عقل مراد ہے، اور ”فصل الخطاب“ کلمہ باری ہے (۳۸)۔

دروازے سے آنا اُن حدود کی کلید ۳۲: دُنیوں کا مسئلہ: علامت ہے، جو جسم لطیف

(آسٹریل باڈی) میں دین کا کام کر رہے ہیں، اور دیوار سے آنا حدودِ روحانی کی نشانی ہے، چنانچہ حضرت داؤدؑ کی پاس

جو حدودِ دین دیوار کو چیر کر آئے، وہ جبرائیل اور میکائیل جیسے روحانی
 ہتھیے (۳۸) $1 + 99 = 100$ دُنیاں خدا کے اسمائے صفائی کی مثال
 ہیں، جو علم و حکمت کے خزانے ہیں (۳۸) مگر تمام خزانوں کی کلیدیں
 اسمِ اعظم میں ہیں، جو خزانہِ اعظم اور کنز الکنوز ہے، جس کی تشبیہ و
 تمثیل مذکورہ قصہ میں ایک ایسی دُنیا سے دی گئی ہے، جس کا نر
 (دُنیا) موجود ہے، اس لئے یہ نسل پھیلانے کے اعتبار سے ان
 ننانوے دُنیوں سے زیادہ فائدہ بخش ہے، جو دوسرے بھائی
 کے پاس ہیں، کیونکہ وہ سب کی سب نر کے بغیر ہیں۔

ذاتِ سبحان کے سوا کوئی بھی شیئی ایک ایسی نہیں، کیونکہ خداوند
 عالم نے تمام چیزوں کو جفت جفت پیدا کیا ہے (۳۶) اور قرآنِ عظیم
 میں بار بار اس قانونِ دوئی کا ذکر و بیان فرمایا گیا ہے، اس روشن
 حقیقت میں ذرہ بھر شک و شبہ نہیں کہ کائنات و موجودات کی جملہ
 اشیاء دو دو یعنی جوڑی جوڑی ہیں، یہ قاعدہ کئی طرح سے ہے،
 جیسے نر و مادہ کا نظام، اضداد کا طریقہ، وغیرہ، ہم نے بار بار اس
 کا تذکرہ کیا ہے، پس اسمِ اعظم بھی اسی قانونِ فطرت کے مطابق
 دو ہیں، ایک اسمِ لفظی ہے، جو صامت (خاموش) ہے، اور دوسرا
 شخصی، نورانی ہے، جو ناطق یعنی بولنے والا ہے، اس سے زمانے
 کا نورِ مجسم مراد ہے۔

حرفی اسمِ اعظم دلیل ہے، شخصی اسمِ اعظم مدلول، وہ گویا

آسمانی کتاب ہے، یہ ربّانی مُعَلِّم اور نور، وہ روحانی خزانہ ہے، تو یہ اس کا خزانہ دار، وہ جسم کی طرح ہے، یہ روح کا درجہ رکھتا ہے، وہ حیاتِ سرمدی کا اشارہ ہے، یہ مُشْتَارُ اِلَیْہِ اور خود اسی حیات کا سرچشمہ، وہ طالب کی طلب ہے، تو یہ مطلب اور مطلوب، وہ ایک چراغ ہے، مگر ہنوز روشن نہیں ہوا، یہ ایک ایسا روشن چراغ ہے، جو اُس کو بھی فروزان کر سکتا ہے، وہ آسمانِ روحانیت کے لئے نروبان (سیرِ صُحی) ہے، تو یہ روحانیت و نورانیت کا آسمان ہے، وہ ایسا درخت ہے جس میں علمی درخت کا پیوند لگ سکتا ہے، یہ علم کا زندہ شجر ہے، لہذا اپنے نورانی علم کا پیوند اُس درخت میں رکھا سکتا ہے، اس کا مطلب یہ ہوا کہ زندہ اسمِ اعظم (امامِ زمانؑ) کا نورِ لفظی اسمِ اعظم کے توسط سے قلوبِ مومنین میں طلوع ہو سکتا ہے۔

حضرت امیر المؤمنین علی صلوات اللہ علیہ کا ارشادِ گرامی ہے: **اَنَا لَوْلُو كَلْبِدَةٌ كَوَّهٍ قَافٍ** | **الاهداف، انا جبل قاف، یعنی میں ہی وہ گوہر یک دانہ ہوں، جس میں تمام اعلیٰ مقاصد جمع ہیں، اور میں ہی کوہِ قاف ہوں، جس پر عالمِ عقل کے عجائب و غرائب موجود ہیں۔ دُرِّ یَتِیمِ یا گوہرِ یتیمدانہ (لؤلؤئے عقل) کے بارے میں اگرچہ بہت کچھ لکھا گیا ہے، تاہم یہاں اس میں اضافہ کرتے ہوئے یہ کہنا ضروری ہے**

کہ گوہر عقل میں کائنات و مخلوقات کے آثارِ متحجرات (FOSSILS) پائے جاتے ہیں، یعنی جس طرح سائنسی تحقیق سے اس بات کا علم ہو چکا ہے کہ زمانہ قبل تاریخ کی بہت سی نباتی اور حیوانی چیزیں پتھر بن کر پہاڑ میں محفوظ ہو چکی ہیں، جسے رکازی ریکارڈ FOSIL RECORD کہا جاتا ہے، اسی طرح کوہ عقل میں تمام باطنی چیزوں کا نورانی ریکارڈ موجود ہے۔

سورہ ق (۲۱) کا ارشاد مبارک ہے: ق۔ وَالْقُرْآنِ الْمَجِيدِ (۲۱) قسم ہے قاف کی اور با عظمت قرآن کی۔ حرف ق کی ابجدی قیمت ۱۰۰ ہے، اور تسو کا جمل اصغر ایک ہوتا ہے، جس کی عددی تاویل عقل کل ہے، جو قلم قدرت اور کوہ عقل ہی کا نام ہے، اور یہی عالم شخصی میں نور ازل بھی کہلاتا ہے، اس مقام پر قرآن مجید سے لوح محفوظ مراد ہے، جس میں عظمت والا قرآن درج ہے (۲۱-۲۲) اور لوح محفوظ ہی نفس کل ہے، چونکہ دنیائے ظاہر کے ارتقاء کا آغاز جمادات سے ہو جاتا ہے، اس لئے ظہورات عقل میں پہاڑ کی مثال کو بہت بڑی اہمیت حاصل تھی، پس کوہ عقل کا نام ایک اعتبار سے کوہ قاف ہوا، قاف کے بہت سے معنی ہیں، جیسے قدرت، قلم، قدیم، قرآن، وغیرہ، اور کوہ قاف کی وجہ تسمیہ یہ بھی ہے کہ عالم شخصی کے اس پُر نور پہاڑ پر عربی کے ایسے بہت سے الفاظ درج ہیں، جن میں سے ہر لفظ کے آخر

میں "ق" آتا ہے، اور یہاں یہ نکتہ دلپذیر بھی سن لیجئے کہ قرآن حکیم میں اس نوری تحریر کا نام الترقیم (۱۹) ہے، جس کے معنی ہیں نوشتہ روحانی، اور ہر لفظ کے آخر میں "ق" ہونے کا البتہ یہ اشارہ ہے کہ ہم ایسے الفاظ مقدس کو قرآن کریم میں دیکھیں، اور ان میں کوہِ قافِ عقل کے اسرارِ معرفت کی جستجو کریں۔

سورہٴ فیل کو قرآن (۱۰۱) میں پڑھ
کلید ۳۴: اصحابِ فیل: ایسے (اے رسول!) کیا تم نے نہیں
 دیکھا کہ تمہارے پروردگار نے ہاتھی والوں کے ساتھ کیا کیا؟ کیا
 اس نے ان کی تدبیر غلط نہیں کر دی؟ اور ان پر پرندوں کے غول
 کے غول بھیجے، جو ان پر سنگِ گِل کی کنکریاں پھینکتے تھے، پس
 اللہ نے ان کو کھائے ہوئے بھوسا کی طرح کر دیا (۱۰۱) ترجمہ و
 تفسیر اور تاریخی واقعہ کے بعد اس ربانی تعلیم کی حکمت اس طرح
 ہے کہ شروع میں عالمِ شخصی کے حوالے سے مشاہدہ رحمانیت
 کی طرف بھرپور توجہ دلائی گئی ہے، جس میں اقتدار والے
 مخالفین (ہاتھی والے)، بصورتِ ذراتِ خدا کے باطنی گھر کو
 ڈھانے کی غرض سے حملہ آور ہوئے تھے، مگر اللہ نے ان پر ایک
 زبردست روحی لشکر کو بھیجا جس نے منجدر روح کی کنکریاں برسوا
 کر ان کو کھائے ہوئے بھوسا جیسا کر دیا، جس سے وہ روحانی
 طور پر ہلاک ہو گئے، کھایا ہوا بھوسا وہ ہے جو گائے بیل،

وغیرہ کے پیٹ میں مُتغیّر ہونے لگتا ہے، تاکہ اس کا کچھ حصّہ حیوانی جسم کے ساتھ مل کر ایک ہو، اور کچھ حصّہ گوبر کی صورت میں خارج ہو جائے، یہ اس حقیقت کی طرف اشارہ ہے کہ حملہ آور روہیں ہلاک ہو کر عارف کے نفسِ حیوانی کے لئے خمیر بھی ہو جاتی ہیں، اور پھوک کی طرح خارج بھی۔

سورہ حدید کی پانچ آیاتِ کریمہ
کلید ۳۵: نور کا ذکر جمیل: | میں جس شانِ حکمت سے نور کا

ذکرِ جمیل آیا ہے، اس کا مجموعی مطالعہ بے حد ضروری ہے، تاکہ دنیا ہی میں نور کی شناخت کی اہمیت کا اندازہ ہو جائے، چنانچہ اس باب میں سب سے پہلے ۵۶ میں ذرا غور سے دیکھ لیں، اور یہ بتائیں کہ آیا نزولِ قرآن اور اس کی بابرکت تعلیمات کا مقصد یہ نہیں ہے کہ لوگوں کو کفر و جہالت کی تاریکیوں سے نکال کر نور کی طرف لایا جائے؟ تاکہ نورانی ہدایت اور علم و عمل کے نتیجے میں دنیا ہی میں مومنین و مومنات پر روحانی ترقی کا وہ وقت بھی آئے، جس میں ان کا نور ان کے آگے اور داہنی طرف دوڑنے لگتا ہے (۵۶) روحانی ترقی ہی قیامتِ صغریٰ ہے، جو عالمِ شخصی میں واقع ہوتی ہے، جس میں بعض حد و دین کی نیابت و نمائندگی سرِ عظیم ہے، ایسی انفرادی قیامت میں جہاں تمام روحوں کی حاضری ہوتی ہے، وہاں منافقین و منافقات کی روہیں کیا کہتی ہیں؟

اس کو بھی سورہ حدید (۵۷)، ہی سے پڑھ لیں۔

اس کے بعد نور کا ایک اور عظیم الشان تذکرہ یہ ہے: اور جو لوگ خدا اور اس کے رسولوں پر (حقیقی معنوں میں) ایمان لائے ہیں یہی لوگ اپنے پروردگار کے نزدیک صد لائقوں اور شہیدوں کے درجے میں ہیں، ان کے لئے اپنا اجر اور (زندہ) نور ہے (۵۷) یقین کے ساتھ جاننا چاہئے کہ جس طرح دنیا کے چھوٹے بڑے بے شمار کام شمس اور نظام شمسی سے وابستہ ہیں، اسی طرح جملہ امور دینی کی وابستگی نور اور نظام نورانی سے ہے، پس یہاں یہ حقیقت اور زیادہ روشن ہو جاتی ہے کہ دنیا ہی کی روحانیت میں مومنین و مومنات کا نور ان کے آگے اور داہنی طرف سعی کرتا ہے، یعنی بڑی سرعت سے ظہورات ابداع و ابتعاث کے نمونے پیش کرتا رہتا ہے۔

سورہ حدید کی وہ آیت مقدّمہ، جو نور امامت کی معرفت سے متعلق بنیادی اہمیت رکھتی ہے، اس طرح ہے (ترجمہ): اے ایماندارو! خدا سے ڈرو (جیسا کہ ڈرنا چاہئے) اور اس کے رسول (محمدؐ) پر ایمان لاؤ (جیسا کہ حق ہے)، تو خدا تم کو اپنی رحمت کے دو حصے اجر عطا فرمائے گا اور تم کو ایسا نور (یعنی نور امامت) مقرر فرمائے گا جس (کی روشنی) میں تم چلو گے اور تم کو بخش بھی دے گا، اور خدا تو بڑا بخشنے والا مہربان ہے (۵۷) الغرض نہ صرف سورہ حدید

ہی میں بلکہ سرتاسر قرآن میں جتنی آیات نور ہیں، ان سب کا مجموعی اور مربوط و یکجا مطالعہ بے حد ضروری ہے، تاکہ موضوعِ نور زیادہ سے زیادہ قابلِ فہم ہو سکے، ان شاء اللہ، خدا، رسولؐ، اور امامِ زمانہؑ کے عشق سے ہر علمی مشکل آسان ہو جائے گی۔

کلید ۳۶: سجده تفویض؛ | سورہ یوسف (۱۲) میں ارشاد ہے:

وخرّوا لہ سجداً (اور یوسفؑ نے اپنے ماں باپ کو تخت پر بٹھایا اور یہ سب کے سب یوسفؑ کے سامنے سجدہ میں گر پڑے) اور یوسفؑ نے کہا: اے ابا یہ تاویل ہے میرے اس پہلے خواب کی کہ میرے پروردگار نے اسے سچ کر دکھایا۔

تاویل ظاہر میں نہیں باطن میں ہوتی ہے، چنانچہ حضرت یوسفؑ نے جو وارثِ امامت تھے، منازلِ روحانیت اور مراحلِ عقلانیت کو طے کر لیا، اور اپنے روحانی ماں باپ / امام اور باب کو عالمِ شخصی کے تختِ عقل (عرش) پر بٹھادیا، پھر وہ سب وہاں یوسفؑ کے لئے سجدہ میں گر پڑے، یعنی خدا کے حکم سے مرتبہ امامت حضرت یوسفؑ کو حاصل ہوا، اور ان کی اطاعت کی گئی، اور ان کے خواب کی تاویل یہی تھی۔

کلید ۳۷: دو دفعہ پیدا ہو جانا؛ | حضرت عیسیٰ علیہ السلام کے ایک ارشاد کا عربی

ترجمہ ہے: لَنْ يَلِجَ مَلَكُوتَ السَّمَاوَاتِ مَنْ لَمْ يُؤَلِّدْ
 فَرَسَاتَيْنِ (وہ شخص آسمانوں کی بادشاہی میں ہرگز داخل نہیں
 ہو سکتا، جو دو دفعہ پیدائہ ہو جائے) اس کی وضاحت یہ ہے کہ
 سب سے پہلے بتائید الہی نفسِ حیوانی سے مر جائے اور روحِ انسانی
 میں زندہ ہو جائے، اور اس کے بعد روحِ انسانی سے بھی فنا ہو
 کر رُوحِ نلکی (نورِ عقل) میں زندہ ہو جائے، مگر یہ سب کچھ اسی
 زندگی میں کرنا پڑے گا، دوسرے الفاظ میں نفسِ امارہ سے مر
 کر نفسِ لوامہ میں جینا ہے، پھر نفسِ لوامہ سے بھی مر جانا ہے،
 اور آخر میں نفسِ مطمئنہ میں زندہ ہو جانا ہے، پس یہی ہے زندگی
 ہی میں دو دفعہ مر جانا، اور دو دفعہ زندہ ہو جانا، جیسا کہ سورہ
 مؤمن (۱۱۰) میں بزبانِ حکمت اس واقعہ کا ذکر فرمایا گیا ہے۔

کلید ۳۸: خدا کے سات دن: | حضرت آدم، حضرت نوح،
 حضرت ابراہیم، حضرت

موسیٰ، حضرت عیسیٰ، اور حضرت محمد مصطفیٰ علیہم السلام اللہ
 تبارک و تعالیٰ کے چھ دن ہیں، جن میں اس قدرت والے نے
 عالمِ دین کو پیدا کیا، یعنی ان چھ ناطقوں کے چھ بڑے ادوار میں
 عالمِ دین مکمل ہوا، اور حضرت قائم علیہ السلام ساتواں دن (دور)
 ہے، یعنی سینچر، جس میں پروردگارِ عالم نے وہ تمام امور انجام
 دیئے، جو نورِ عرش (نورِ عقل) سے متعلق ہیں، اور یہی خدا کے سات

دن ہیں، جو ایام الشکر (۱۲، ۱۳، ۱۴) کہلاتے ہیں، اور انہی دنوں کا نام ایام معلومات (۲۲) بھی ہے، کیونکہ یہ روحانی علم و حکمت سے پُر ہیں۔ اگر خداوند جل جلالہ اپنی قدرت سے چیزوں کو ایک طرف پھیلاتا ہے تو دوسری طرف پیٹتا بھی ہے، چنانچہ سات بڑے ادوار میں سے ہر دور بزرگ کے سات ذیلی ادوار مقرر ہو گئے، اور یہ ائمہ صُلاہ علیہم السلام کے چھوٹے چھوٹے ادوار ہیں، اب آئیے عالم شخصی کی بات کرتے ہیں کہ اس میں بھی ۶ + ۱ = ۷ دن یا ۷ مختصر ادوار ہیں، ان میں انبیائے کرام اور ائمہ عظام صلوات اللہ علیہم کی نورانی معرفت کے خزانے پوشیدہ ہیں، اور معارف کا گنجِ آخرین جو خزینۃ الخزان ہے، وہ حضرت قائم القیامت علیہ افضل التجتہ السلام سے متعلق ہے۔

قرآن حکیم نے ابتداءً اپنی مخصوص زبانِ کلید ۳۹: ظہور قائم: حکمت میں یہ فرمایا تھا کہ دنیا میں قائم القیامت کا حجاب دار ظہور ہوگا، اس لئے کسی کو پتا نہیں چلے گا کہ قائم تشریف لاپکے ہیں اور قیامت برپا ہو رہی ہے، جب کہ قیامت باطنی اور روحانی واقعہ ہے، جیسا کہ قرآن مجید کا ارشاد ہے: **هل ينظرون إلا الساعة أن تأتيهم بغتة وهم لا يشعرون** (۲۳) کیا یہ لوگ بس قیامت ہی کے منتظر بیٹھے ہیں کہ اچانک ہی ان پر آجائے اور ان کو خبر تک نہ ہو۔ پس

حضرت قائم القیامت علیہ افضل التّیّہ والسلام کو کوئی نہیں پہچان
سکتا، مگر پانچ حدود کے ذریعے سے، اور وہ یہ ہیں: اساس، امام،
باب، حجّت، اور داعی۔

کلید نمبر ۴: خلافتِ صغریٰ: | اگر مومنین خدا و رسول کی خوشنودی
کے مطابق نور ہدایت کی پیروی،

ایمانِ کامل، اعمالِ صالحہ، اور نورانی عشق میں کامیاب ہو گئے،
تو ربّ کریم ان کو حسب وعدہ عالمِ شخصی کا خلیفہ بنائے گا (۲۳/۵)
جس میں تمام مراتب جمع ہیں، یعنی وہ خلیفہ بھی ہیں، بادشاہ بھی
(۵/۱) نور بھی (۵۱/۱) اور اصل کی کاپی بھی ہیں (۵۵/۱) کیونکہ خلافتِ النبیہ
میں سب کچھ ہیں، یہ اگرچہ عالمِ شخصی کی بات ہوئی، لیکن یہ نفسِ
کُلّ سے بل کر کُلّ کائنات پر محیط ہو جاتا ہے، اس لئے اللہ تعالیٰ
کے سارے وعدے خلافتِ عظمیٰ سے متعلق ہو جاتے ہیں، وَمَا
تَوْفِيقِي اِلَّا بِاللّٰهِ ط

نصیر الدین نصیر ہونزائی،

کراچی

جمعرات، ۳ رجب المرجب ۱۴۱۲ھ

۹ جنوری ۱۹۹۲ء

تاریخی تحفہ

۱۔ یہ حقیقت مرتبہ ازل اور گنجِ عقل کے عظیم اسرار میں سے ہے کہ تمام انسان سرچشمہٴ روح میں ایک تھے، اب بھی عالمِ علویٰ میں ایک ہیں، اور کثرتِ اجسام سے فارغ ہو جانے کے بعد بھی ارواح کی یہی یکجائی اور وحدت سامنے آئے گی، مگر اس میں جیسے بے شمار لوگ جمع ہیں، ویسے بے حساب ظہورات ہوں گے، تاکہ وحدت و کثرت کے دونوں دریا ہمیشہ اس طرح متصل بہتے رہیں کہ دونوں کا وجود اپنی اپنی جگہ قائم و باقی رہے، (قرآنِ پاک کے چار مقام پر اَلْبَحْرَيْنِ کی حکمت کو دیکھ لیں)۔

۲۔ عزیزانِ من! امام عالی مقام علیہ السلام کی خواہش ہے کہ ہر دانشمند مریدِ قرآنی حکمت کی طرف بھرپور توجہ دے، اس سلسلے میں میری ایک عاجزانہ گزارش یہ ہے کہ آپ قرآنِ حکیم کو بہت سے طریقوں سے پڑھیں، اور حصولِ حکمت کے لئے اس کے کلیات کو سمجھنا بے حد

ضروری ہے، مثال کے طور پر تسخیر کائنات و موجودات کے موضوع کو لے کر دیکھیں کہ اس میں سب سے بڑا کُلیتہ کونسا ہے، شاید آپ میں سے جن کے پاس زیادہ علم ہو، وہ یہ بتائیں گے کہ اس مضمون پر کُل ۳۱ آیات ہیں، اور ان میں سب سے بڑا کُلیتہ وہ ہے، جس کا ترجمہ اس طرح ہے: اور اسی نے وہ سب جو کچھ آسمانوں اور زمین میں ہے اپنی طرف سے تمہارے کام میں لگا رکھا ہے، اس میں نشانیاں ہیں ان لوگوں کے لئے جو غور کرتے ہیں (۲۵)۔

۳۔ ارشادِ ربّانی کی حکمت یہ ہے کہ سمواتِ عقلِ کُل اور ارضِ نفسِ کُل میں جو کچھ ہے وہ سب تم میں سے ہر ایک کے لئے مسخر کیا گیا ہے، اور اس قانون سے کوئی چیز، کوئی طاقت اور کوئی نعمت باہر نہیں، جبکہ عقلِ کُل، نفسِ کُل، اور دوسرے تمام درجات اس تسخیر میں شامل ہیں، اس کا مطلب یہ ہوا کہ خداوندِ تعالیٰ ہر کامیاب مومن کو اپنی اُس خلافتِ عالیہ سے سرفراز کر دینا چاہتا ہے، جس سے حضرت آدم علیہ السلام کو سر بلند فرمایا تھا، مگر یہ عظیم کائناتی سلطنت روحانیت اور بہشت میں حاصل ہو سکتی ہے۔

۴۔ ہر شخص دین میں خوشخبری کی باتیں تو سنتا رہتا ہے، لیکن درحقیقت علم و حکمت ہی کی روشنی میں بہشت کی ذاتی بشارت کسی کے لئے روشن اور یقینی ہو سکتی ہے، جس کے تین درجے ہیں: علم الیقین، عین الیقین، اور حق الیقین، آپ پہلے پہل درجہ

علم الیقین پر دینی اور روحانی بشارتوں کا مکمل اطمینان حاصل کر لیں، پھر ان شاء اللہ، دیدہ باطن کے کھل جانے سے اور روحانی معجزات کے مُشاہدے سے مرتبہ عین الیقین کی عملی خوشخبری ملے گی، ورنہ اجتماعی اور قوی بشارت میں کسی نافرمان اور لاعلم شخص کو یہ گمان اور قیاس ہو سکتا ہے کہ یہ سب کچھ اسی کے لئے ہے، پس یاد رہے کہ دُنیا میں دوستانِ خدا کو آخری عملی مُثر وہ مرتبہ حق الیقین پر ملتا ہے۔

۵۔ قرآن حکیم کا خطاب نہ صرف زمانہ نبوت ہی کے مومنین سے ہے، بلکہ یہ آئندہ مسلمانوں کے لئے بھی ہے، چنانچہ آپ اس حکم میں غور کریں: اور ہم تم کو آزمائیں گے کبھی خوف سے، کبھی بھوک سے، کبھی مال میں نقصان سے، کبھی جان کے نقصان سے، اور کبھی پھلوں میں نقصان سے، اے نبی! تم بشارت سنا دو صابریں کو (۱۵۵) اس ارشاد کا یہ مطلب تو صاف ظاہر ہے کہ اب اس وقت یا آئندہ جب اللہ کسی مومن کو ہر مُصیبت میں آزمائے، اور وہ بندہ اس پر صبر کرے، تو تب اس کو پیغمبر اکرمؐ کی طرف سے تین مقامات کی عملی تہنیت ملے گی، اور اس سے پہلے ذاتی خوشخبری نہیں، پس معلوم ہوا کہ خوشخبری ایک عملی حقیقت ہوا کرتی ہے، یعنی نیک کاموں کے بعد ہی کسی مومن کو بشارت دی جاتی ہے۔

۶۔ اللہ تعالیٰ ہمیں قرآنی حکمت میں سوچنے کی اعلیٰ ہمت اور توفیق عطا فرمائے! ورنہ بڑی آسان بات بھی شدید مشکل ہو سکتی ہے، اور اس کی لاتعداد مثالیں موجود ہیں۔

۷۔ خوب غور اور بڑی ذمہ داری سے سن لیں کہ رسول اللہ صلی اللہ علیہ وآلہ وسلم نہ صرف اپنی عقلِ کامل اور روحِ اقدس ہی سے نورِ ہدایت تھے، بلکہ جسمِ اطہر سے بھی نور تھے، کیونکہ اہل بصیرت کے سامنے آپ کی پاک و پاکیزہ شخصیت کے ہر قول و فعل سے نورِ ہدایت کی ضیا پاشی ہوتی تھی، چنانچہ آنحضرتؐ اپنے نور کے باطنی پہلو (یعنی عقل و روح) کے اعتبار سے خدا کے نزدیک تھے، اور نور کے ظاہری پہلو (شخصیت) کے لحاظ سے لوگوں کے پاس آئے، اور قد جاء کم من اللہ نور (تمہارے پاس اللہ کی طرف سے ایک نور آیا ہے... ۲۴۰) کی حکمت یہی ہے، یعنی اس آیتِ کریمہ میں حضورِ نورؐ کی مبارک شخصیت کا ذکر ہے، پس یہ پاک نور بحکم ”نور علی نور“ دورِ نبوت کے اختتام پر اشخاصِ امامت کے سلسلے میں منتقل ہو گیا، اور آج الحمد للہ یہ نور منزلِ امامِ حجتی و حاضر صلوات اللہ علیہ میں جلوہ گر ہے۔

۸۔ المعجم الصوفی ص ۱۲۵۸ پر درج ہے: إِنَّ اللَّهَ خَلَقَ مِائَةَ أَلْفِ آدَمَ۔ یعنی اللہ تعالیٰ نے ایک لاکھ آدموں کو پیدا

کیا ہے۔ اگر یہ قولِ احادیثِ صحیحہ میں سے ہے تو اس میں ایک بڑے دور کی بات ہو سکتی ہے، کیونکہ تصورِ آفرینش یہی درست ثابت ہوا ہے کہ خدا کے فعلِ خالقیت کسی ابتدا و انتہا کے بغیر ہمیشہ جاری ہے، لہذا بے پایان ادوار میں ایسے لاتعداد آدموں کا سلسلہ چلتا رہا ہے کہ ان کا شمار ممکن نہیں۔

۹۔ سیدنا جعفر بن منصور یمن فرماتے ہیں کہ آدم کسی شخص کا ذاتی نام نہیں بلکہ یہ خدا کی جانب سے ایک دینی لقب ہے، جو ہر ناطق کے لئے اس کے وقت میں اور ہر امام کے لئے اس کے عصر میں استعمال ہوتا ہے، موصوف سیدنا کی کتاب سرائر کے مطابق اس دورِ اعظم کا آدم، جس کا ذاتی نام نخوم بن بجلاح بن قوامہ بن ورقۃ الترویادی تھا، سرانذیب (سیلون) کے مضافات میں سے جزیرہ بوران کے شہر سوبا ط میں پیدا ہوا، قدیم ترین تاریخ کے حوالے سے کہا گیا ہے کہ نخوم کا ایک اور نام یا لقب عبداللہ بھی تھا۔

۱۰۔ اللہ تعالیٰ کے ہر پیغمبر میں درجہ کمال کی نیک عادات ہوا

کرتی ہیں، اور قرآنِ کریم میں ان کا ذکر جمیل اس مقصد کے پیش نظر فرمایا گیا ہے کہ اس سے نیک سخت مومنین بھر پور فائدہ اٹھائیں، چنانچہ حضرت ابراہیم علیہ السلام کا تذکرہ ہے کہ آپ بڑے نرم دل اور بے حد ہمدرد تھے، آپ بہت گریہ و زاری کرتے اور آہیں بھرتے تھے، جیسا کہ ارشادِ ربانی ہے: اِنَّ اِبْرٰهٖمَ

لَا وَآكَ حَلِيمٍ (۹۹) بے شک ابراہیم بہت آپس کرنے والا اور متحمل تھا۔ نیز سورہ صود (۱۱۰) میں ہے: بے شک ابراہیم نحل والا بہت آپس کرنے والا اور رجوع کرنے والا تھا۔

۱۱۔ علم بہت بڑی دولت ہے، جس کا ایک بہت چھوٹا سا حصہ کسی بد نصیب انسان کو مست و مغرور بنا سکتا ہے، لہذا قرآنی حکمت کا یہ اشارہ ہے کہ اہل علم حضرات اور درویش صفت مومنین غرور کی مہلک بیماری سے بچنے کی خاطر خدا کے حضور گریہ و زاری کریں، مگر انتہائی ادب اور بڑی عاجزی سے یہ عمل ہونا چاہئے، کیونکہ کوئی بھی گستاخانہ آواز اور حرکت اللہ کو پسند نہیں، سورہ بنی اسرائیل کے آخر میں دیکھئے، یہ کون حضرات ہیں، جن کو نزول قرآن سے پہلے ہی علم دیا گیا ہے؛ پھر وہ کیوں روتے ہوئے ٹھوڑیوں کے بل سجدے میں گرتے ہیں؟ کوئی دانشمند اس کا جواب باصواب اس طرح دے گا:-

۱۲۔ چونکہ اسلام میں باادب، خاموش، یا کم آواز گریہ و زاری چوٹی کی عبادت ہے، لہذا اس میں ایسے اعلیٰ معانی پوشیدہ ہو کرتے ہیں، جیسے: استغفار، عبادت کی کمی، توبہ، رجوع، پناہ بخدا، طلب رحمت، محویت، فنایت، شکر گزاری، نعمت شناسی، شوق دیدار، خوفِ الہی، عاشقانہ عبادت، روحانی ترقی، دعائے خاص، مناجات، سب کے لئے دعا، وغیرہ، جس طرح کوئی طفل

شیرخوار مختلف اوقات میں جدا جدا ضرورتوں کی غرض سے صرف روتا رہتا ہے، اور الفاظ میں کچھ کہہ نہیں سکتا، تاہم مجموعی طور پر اس کے رونے میں بہت سے معنی کار فرما ہیں۔

۱۳۔ اے عزیزانِ من! اس مقالے میں جتنا حصہ علم و حکمت کا ہے، وہ تو سب کے لئے ہے، اور جو نصیحت کی تلخ دوا اور اظہارِ تشکر کے سدا بہار پھول ہیں، وہ آپ کے لئے ہیں، نصیحت یہ ہے، جس کی کاپی نامدار کونسل کے ریکارڈ میں بھی رہے گی کہ:-
الف: ہمارا مقصدِ اصلی علمی خدمت ہے۔

ب: ہمارے لئے عبادت کی بہترین جگہ جماعت خانہ ہے۔

ج: دن کو یارات کو ادارے کی میٹنگ اور کامیابی کیلئے

مناجات بھی ہو سکتی ہے۔

د: دعوتِ بقا میں جس طرح علمی باتوں کے علاوہ منقبت خوانی اور ذکر بھی ہوتا ہے، اسی طرح مگر بغیر خرچ اور آسان روحانی مجلس بھی مفید ہو سکتی ہے، تاہم آداب و قواعد کا پابند ہونا ضروری ہے، اس کے لئے ہر شخص مسئول اور جواب دہ ہوگا۔

ه: ہر مقام پر عملدار دیکھا کریں کہ کوئی شخص یا اشخاص

خانہ حکمت کو غلط استعمال نہ کریں۔

۱۴۔ اور وہ سدا بہار پھول یہ ہیں کہ آپ بڑی سعادت مندی

سے صحراؤں اور بیابانوں میں باغ و چمن رگزار ہے ہیں، یہ کتابیں

تیار کرنے اور علم پھیلانے کی مثال ہے، کیا یہ حقیقت نہیں کہ یہاں جو عمدہ سے عمدہ کام ہو رہا ہے، وہ آپ سب کے تعاون سے اور ادارے کی صورت میں ہو رہا ہے؟ کیا آپ کو باور نہیں کہ میں آپ میں سے ہر فرد کو اپنی جان ہی کی طرح عزیز رکھتا ہوں، اور شاگردوں کو ”عزیزان“ کے پیارے نام سے یاد کرتا ہوں؟ کیونکہ آپ سب اس علمی درخت کی مضبوط جڑیں ہیں، پیارے ساتھیو! یہ وقت خیال ہر شخص کے لئے اللہ کی کتنی بڑی نعمت ہے کہ میں عالم خیال میں گاہ و بیگاہ مسگار کی مقدس محفلوں کو دیکھتا ہوں، اور پاکیزہ روحوں کو خدا و رسولؐ اور امامؑ کے عشق میں سرشار پا کر بے حد شادمان ہو جاتا ہوں، تمام ایسی مجالس کا تصور، جو جگہ جگہ ہوتی رہی ہیں، کیسے نہ کروں، اور ان مبارک چہروں کو کس طرح فراموش کروں، جن پر رحمتِ خداوندی کی بارش برس رہی تھی! ۱۵۔ میں دُنیا کے تمام مومنین کو جان و دل سے چاہتا ہوں، خصوصاً ان پیاری پیاری روحوں کو، جو پیشقدمی کر کے میری نظم و نثر کے خزانہ دُر و مرجان کو لوٹتی رہتی ہیں، اس خوانِ یغما کے لئے جانے میں عزیزان بھی ہیں، اور دوست بھی، رشتہ دار بھی ہیں، اور اہل زمانہ بھی، الحمد للہ۔

۱۶۔ ہر چیز کے وجود میں آنے اور قائم ہو جانے کے لئے ابتدائی قوتیں از حد ضروری ہوتی ہیں، چنانچہ خداوندِ قدوس کے فضل و کرم

سے شمالی علاقہ جات میں میرے لئے شروع ہی سے وسیلہ دوستان پیدا ہوا ہے، اجاب نہ صرف خانہ حکمت ہی میں ہیں، بلکہ اس سے باہر بھی ہیں۔

۱۷۔ شمالی علاقہ جات میں خانہ حکمت کی یہ برانچز ہیں ① مسگار برانچ ② انت، اور کرم آباد برانچ ③ حیدر آباد اور علی آباد برانچ ④ مٹھی آباد برانچ ⑤ گلگت برانچ، جس میں اوتی کھنڈاس اور نول کے حلقے بھی شامل ہیں، ان شاخوں میں ہمارے بہت ہی پیارے عملداران اور راکین بڑی سرگرمی اور لگن سے کام کر رہے ہیں، علاوہ برانچ گلگت میں ادارہ عارف اور بردوشسکی ریسرچ اکیڈمی بھی ہیں، جن کے عہدہ داران دارکان کئی کئی حیثیتوں میں کام کر رہے ہیں، الغرض ادارہ ہو یا اس سے باہر، ہمارے روحانی باپ کے بچوں میں سے ایسی ایسی نیک بخت اور پاکیزہ روہیں بھی ہیں، جن کو ہم عالم شخصی کے فرشتے قرار دے کر بے حد شادمان ہو جاتے ہیں۔

۱۸۔ خداوندِ عالم کا لاکھ لاکھ شکر ہے کہ مناسب وقت پر خانہ حکمت کی برانچ اسلام آباد میں بھی قائم ہوئی، چونکہ یہ مقام ہمارے ملک کا مرکز ہے، اور یہاں اعلیٰ سطح کے لوگ رہتے ہیں، اس لئے ہماری برانچ کو بڑے بڑے لوگوں کی حمایت حاصل ہے، جن میں ڈاکٹرز، پروفیسرز، انجینئرز، جماعتی عملداران، وغیرہ شامل ہیں، پس امیدِ واقع ہے کہ ہماری اس شاخ کی بہت جلد ترقی ہوگی۔

۱۹۔ کراچی میں خانہٴ حکمت اور ادارہٴ عارف کامرکز ہے، ہاں مرکز تو ہے ہی، لیکن کوئی جداگانہ دفتر نہیں، تاہم سُننے رحمتِ خداوندی اور علم سے عشق ہونے کی بات کہ یہاں ہر عملدار کا گھر اپنی نوعیت کا دفتر ہے، اور ایسے دفتر اور سٹور تقریباً تو ہیں، جن میں دفتر کے ضروری سامان کے علاوہ کتابوں کے ذخائر رکھے ہوئے ہیں، اگر ہمارے یہ رفقاء کار درویش صفت اور مولائے پاک کے نورِ علم کے عاشق نہ ہوتے، تو اپنے صاف ستھرے گھروں کو سٹور جیسے نہ ہونے دیتے، لیکن میں سچ کہہ رہا ہوں، کہ ہمارے تمام عزیزوں کو علم سے شدید محبت یعنی عشق ہے، کیوں نہ ہو جبکہ علم امامِ اقدس و اطہر کا نورِ منتشر ہے، جیسا کہ میں نے بار بار دیکھا ہے کہ ہر عزیز مقالہٴ نو اور نئی کتاب کو بھرپور عقیدت و محبت سے چومتا ہے، اور احتراماً آنکھوں سے لگا لیتا ہے۔

۲۰۔ مرکز کی دیگر شاخوں کی طرح کراچی شہر میں بھی خانہٴ حکمت کی دو برانچ ہیں، ایک ”شاہ بی بی برانچ“ اور دوسری کریم آباد برانچ، ”شاہ بی بی برانچ“ ہیڈ مسٹریس شاہ بی بی کی تحویل میں ہے، آپ ہمارے ادارے کی ایک بہت سینئر رکن اور ایک ایڈوائزر ہیں، ان کی انسانی اور ایمانی خوبیوں کی وجہ سے سب عزت کرتے ہیں، وہ گویا زمین پر ایک فرشتہ ہیں، پروردگارِ عالم ان کو دو جہان کی کامیابی اور سر بلندی عنایت فرمائے!

۲۱۔ کریم آباد براہنچ پر خدا کی طرف سے رحمت و علم کی بارش برس رہی ہے، اس لئے یقین آتا ہے کہ اس خوش نصیب براہنچ کی بہت ترقی ہوگی، اس میں ہمارے ہیڈ آفس کی بھی بہت بڑی سعادت ہے کہ کریم آباد براہنچ میں بہت کام ہو رہا ہے، خوشی کی بات تو یہ ہے کہ بسبھی روحانی تائید پر یقین رکھتے ہیں، اس لئے یہ اکثر اوقات ذکر و عبادت اور گریہ و زاری سے عقل و روح کی قوتیں حاصل کرتے ہیں۔

۲۲۔ ہمیں نعمت شناسی کے بہت سارے انسویہاتے ہوئے اور ٹھوڑی کے بل گرتے ہوئے عاجزانہ سجدہ شکر گزاری، سجالانا چاہئے کہ خداوندِ عالم کے فضل و کرم سے ہمارے ادارے میں کئی بدنی ڈاکٹرز بھی ہیں، جن میں سے بعض علم دوسرے اور فرشتہ صفت ڈاکٹروں نے اپنے اپنے کلینک کا نام اپنے علمی استاد کے نام پر رکھا ہے، اور وہ میڈیکل ایڈوائزرز بھی ہیں، یعنی محترم ڈاکٹر رفیق جزت علی، جو خانہ حکمت کے اعزاز میں سیکرٹری بھی ہیں، اور ان کی بیگم محترمہ ڈاکٹر شاہ سلطانہ، اور محترمہ ڈاکٹر زرینہ اہلیہ حسین (مخوم)۔

۲۳۔ دراصل یہ مظہر نورِ خدا، ہادی زمان، امام برحق صلوات اللہ علیہ کا علمی معجزہ ہے کہ ہماری کتابیں ایسی تیزی سے دُنیا سے اسماعیلیت میں پھیل رہی ہیں، اب ان شاء اللہ تعالیٰ روس کی

جانب بھی جا رہی ہیں، آپ نے یہ نوید جاننا پہلے ہی سُنی ہوگی کہ مولانا کتابوں سے اور اس علمی خدمت سے بہت ہی راضی اور خوشنود ہیں، یہ میرا ایمان ہے کہ حاضر امام کی اس خوشنودی میں تمام عمدہ سے عمدہ دعائیں جمع ہیں، پس ہمارے جملہ عزیزوں کو امام اقدس و اطہر علیہ السلام کی پُر حکمت رضا اور خوشنودی مبارک ہو! ہزار بار مبارک ہو! لاکھ بار مبارک ہو! آمین!!

۲۴۔ آپ کو قرآن حکیم اور معرفت کی روشنی میں یہ نکتہ جاننا ہے کہ قَوْلًا وَفِعْلًا رَبَّنَا اللَّهُ رَبُّنَا ہے، اور استقامت (بہ) کے معنی اختیاری قیامت کے ہیں، اور فرشتے جو مومنین کے اولیاء (دوست، مددگار) ہیں، وہ آپ کی دو طرح سے مدد کرتے ہیں، آپ میں آکر، اور دوسرے مومنین میں جا کر، الحمد للہ یہی کچھ ہو رہا ہے، اور اس رحمتِ خداوندی کی سب سے نمایاں مثال یعنی جسمانی فرشتے (۶۶)، ڈاکٹر فقیر محمد ہونزائی، ان کی پاکیزہ سیرت بیگم رشیدہ (صمصام) اور وہاں کے ہمارے جملہ عزیزان ہیں، یہ لنڈن کارو حانی اور علمی قصہ ہے۔

۲۵۔ ادارہ عارف کراچی کے صدر محمد عبدالعزیز آج کل امریکا میں ہیں، چیئر مین نور الدین راجپوری اور چیف ایڈوائزر شمس الدین جمعہ، ان تینوں عملداروں کی اور دوسرے تمام عزیزوں کی خواہش اور پُر خلوص دعوت پر میں پہلی بار امریکا گیا تھا، عجیب بات ہے

کہ وہاں کے عزیزان شوقِ ملاقات سے بیتاب تھے، جیسے بہت پہلے ہی سے ہم آپس میں یکجان اور کثیر القلب دوست ہو چکے ہوں، جی ہاں یہ حقیقت ہے، ان کے اس جذبہٴ دینداری اور علم دوستی سے میں زبردست متاثر ہوا، اور مجھے بے حد خوشی ہوئی، اور آگے سے آگے اس روحانی خوشی میں اضافہ ہوتا گیا، یہاں تک کہ ان کی یادیں دل پر نقش اور ناقابلِ فراموش ہو گئیں، خدا کرے کہ یہ میٹھی میٹھی یادیں خاموش دعائیں ہو جائیں! اور ہر عزیز کے حق میں ایسا ہو! علم و ہنر اور امریکا جیسے عظیم ملک کا تقاضا یہ ہے کہ وہاں کے عزیزان اس دورہ کے بارے میں ایک مکمل رپورٹ لکھیں کہ کن کن گھروں میں مجالس ہوئیں، اور دیگر ضروری احوال۔

۲۶۔ دو بہت سینیئر لیڈی ممبرز ایسی خوش نصیب ہیں کہ انہوں نے علم پھیلانے کے سلسلے میں نہ صرف امریکا ہی میں بلکہ قبلہ پاکستان میں بھی طویل اور بے شمار خدمات انجام دی ہیں، اس کا جزوی اور کلی اجر و صلہ تو خداوندِ عالم ہی عطا فرمائے گا، ہم صرف ان کی گرانمایہ خدمات کا اعتراف کرتے ہوئے ان کے ناموں سے دو برانچز قائم کرتے ہیں: یاسمین نور علی برانچ (Y.N. BRANCH) اور ماہِ محل بدر الدین برانچ (M.B. BRANCH) امید ہے کہ میرا یہ مشورہ تمام عزیزوں کو منظور ہوگا۔

۲۷۔ امریکا کے اجاب کی اخلاقی جاذبیت اور ایمانی کشش

سے باہر نکل جانا اگرچہ بڑا مشکل کام تھا، تاہم طے شدہ پروگرام کے مطابق یہ بندہ ایڈمنٹن (کنیڈا) گیا، تو وہاں بھی ہمارے دوست جام عشق مولا سے مست و مدہوش تھے، قربان جائیں علیٰ غرضان کے جان نثار مریدوں سے کہ ہر جگہ فرشتوں کی طرح کام کر رہے ہیں، ادارہ عارف کی ایڈمنٹن برانچ کے عملدار یہ ہیں: ڈاکٹر نور اللہ جمعہ چیئر مین، تیریز کا نجی سیکرٹری، اور نسیم جمعہ ایڈوائزر، ان شاء اللہ وہ عزیزان پروگرام کے مطابق اپنا کام کرتے رہیں گے، اور ان کی بہت ترقی ہوگی۔

۲۸۔ فرانس میں ہمارے عزیز امام داد کریم بہت ہی ضروری امور کو انجام دے رہے ہیں، ان کا ایمان پہاڑ کی طرح مضبوط ہے، وہ علم کی روشنی پھیلانے میں حکمتی مدد کر رہے ہیں، پروردگار ان کو دونوں جہان کی عزت و آبرو عنایت فرمائے!

۲۹۔ جس طرح بفضلِ خدا ہر کامیاب دورہ کے بعد مجھے کراچی آنا پڑتا ہے، اسی طرح اس تحریر میں بھی آخر کراچی میں واپس ہو کر یہاں کے تمام عزیزوں کو پُر خلوص سلام کرتا ہوں، اور ان کی انمول خدمات پر دل و جان سے مبارک باد دیتا ہوں، یعنی صدر فتح علی حبیب، نائب صدر نصر اللہ قمر الدین، صدر محمد عبدالعزیز، نائب صدر محی الدین شاہ صوفی، اعزازی سیکرٹری ڈاکٹر رفیق جنت علی، جانٹ سیکرٹری الامین، اور ان سب کی بیگمات، نیز چیف

ایڈوائزر خان محمد، اور دوسرے تمام عہدہ داران و ارکان کو بعد
 از سلام عاجزانہ دعا کرتا ہوں کہ خدائے رحمان و رحیم ان کو اور
 شرق و غرب کے جملہ عزیزوں کو ہر نیک کام میں تائیدِ روحانی
 اور علمی خدمت میں کامیابی عطا فرمائے! آمین یا رب العالمین!!

نصیر الدین نصیر ہونزائی، کراچی۔

اتوار ۲۴ ربیع الثانی ۱۴۱۲ھ

۱۳ اکتوبر ۱۹۹۱ء

Institute for
 Spiritual Wisdom
 and
 Luminous Science

Knowledge for a united humanity

سپاسنامہ

بخدمتِ جناب علامہ نصیر الدین نصیر ہونزائی صاحب

بر موقع

واپسی از امریکہ، ماہ اگست ۱۹۹۱ء

مُشک آنست کہ خود بوید۔ نہ آنکہ عطار بگوید
 کستوری وہ ہے جو خود ہی خوشبو پھیلا کر اپنی پہچان کراتی
 ہے، یہ ایسی چیز نہیں کہ جسے عطار کے تعارف کی حاجت ہو، اس
 مثال سے کہیں بڑھ کر ہمارے بزرگوار استاد علامہ نصیر الدین نصیر
 ہونزائی صاحب کی شخصیت ہے، جو ہرگز کسی تعارف کی محتاج
 نہیں، پھر بھی اگر ہم خلوص و محبت کی وجہ سے آپ کے متعلق کچھ
 بیان کرنا چاہیں، تو موصوف کی ہستی کے پہلو ارفع و اعلیٰ اور غیر محدود
 ہیں، درحالیے کہ ہماری سوچ کی پرواز نہایت ہی محدود ہے، تاہم
 جس طرح طفل نو آموز جب ماں باپ کی محبت سے بے قابو ہو کر

ٹوٹے پھوٹے لفظوں کے سہارے سے باتیں کرتا ہے، تو ایسے میں اُس بچے کے والدین پھولے نہیں سماتے، اور بسا اوقات خوشی اور شادمانی سے ایسی اولاد کو سینے سے لگا لیتے ہیں۔

صاحب! ہم سب آپ کے شاگرد، جو امریکہ میں رہتے ہیں، سچ مچ علمی اطفال ہیں، لیکن اس کے باوجود اس خواہش سے بیتاب ہیں کہ ہمارے قلوب میں آپ کے لئے جیسا جذبہ عقیدت و محبت ہے، اور جس طرح ہم آپ کے احسان مند و ممنون ہیں، اس کا اظہار بیان کریں، تاہم کوششیں بسیار کے باوصف ہم الفاظ و معانی کی تنگ دامنہ کے سبب سے اپنے دلی جذبات کو احاطہ تحریر میں لانے سے عاجز ہیں۔

جناب عالی! جو لوگ آپ کی شخصیت سے واقف و آگاہ ہیں وہ ہرگز اس حقیقت سے انکار نہیں کر سکتے، کہ آپ کے پاکیزہ دل میں امام عالی مقام صلوات اللہ علیہ کا جو دریائے علم موجزن ہے وہ دنیاوی اور اکتسابی نہیں، بلکہ وہ عطائے ربانی سے ہے، اس لئے اسے عطائی اور لڈنی کہا جاتا ہے، جس کی خاطر یقیناً آپ نے بے شمار مصائب و آلام کو نہایت خندہ پیشانی سے برداشت کیا، یہاں تک کہ آپ نے قید و بند کی صعوبتیں بھی دیکھیں، آپ کو بار بار نظر بند کیا گیا، آپ کے ساتھ اکثر بڑے لوگوں نے ہمیشہ مخالفت اور دشمنی کی، آپ بعض دفعہ ایسے شدید مشکل حالات سے بھی گزرے

کہ بس ایسے میں موت ہی موت نظر آتی تھی، آخر یہ سب کچھ کیوں؟ اور آپ کا کیا قصور تھا؟ بس یہی کہ آپ حق کی حمایت کیوں کر رہے تھے؟ اور کیوں اس بات کی کوشش کر رہے ہیں کہ علم کی روشنی پھیلائیں؟ ان تمام نامساعد حالات میں آپ نے عالی ہمتی سے کام لیتے ہوئے خدا پر توکل کیا، کیونکہ آپ عشقِ مولا سے سرشار ہو کر اپنی ہستی کو فنا یا قربان کر دینے کے آرزو مند تھے، اسی وجہ سے گاہ و بیگاہ امامِ برحقؑ کے نورانی دیدار کی چاہت میں مرغِ نیم بسمل کی طرح تڑپتے رہتے، بالآخر سرکارِ عالی و قار کی دعائے برکات سے رحمتِ خداوندی جوش میں آگئی، اور آپ کو گنجینہ ہائے عرفان سے مالا مال کیا گیا، اور اس وقت سے لے کر آج تک آپ نے میدانِ علم و حکمت میں ایسے ایسے نقوشِ جاویدان ثبت کر دیئے ہیں، جن کی درخشانی و تابانی رہتی دنیا تک برقرار رہے گی، یعنی یہ جو آپ کے علم و حکمت کے سدا بہار چمنستان اور باغات ہیں، ان کے مہکتے ہوئے پھول اور پُر لذت پھل ہمیشہ کون و مکان میں پھیلتے رہیں گے۔

جنابِ والا! آپ کی انتہائی گرانقدر علمی کاوشوں اور خدمات سے خاوران (مشرق و مغرب) میں لاتعداد اہلِ ایمان، سکالرز، اور علم جو (طالبان) مستفیض و مستفید ہو رہے ہیں، آپ نے جس شان سے حقیقی علم کی تبلیغ و اشاعت کا سلسلہ جاری رکھا ہے، اس کی مثال کے لئے ڈامنڈ کا عمل کیا خوب ہے کہ جب اس سے روشنی کی لہر

گزرنے لگتی ہے، تو ڈامنڈ اپنی خاصیت سے ایک ہی رنگ کی روشنی کو مختلف ابوان اور نوع بنوع رنگوں میں تقسیم کرتا ہے، چنانچہ اُستادِ مکرم کا طُغرائے امتیاز بھی ایسا ہی ہے کہ آپ نے علمِ روحانی کو مختلف النوع حیثیتوں میں پیش کیا ہے، جیسے آپ کے روحانی علم پر مبنی پیاری پیاری کتابوں میں اچھوتے، نرالے اور اعلیٰ موضوعات کی گونا گونی اور رنگارنگی کا پُر بہار اور دلکش منظر دکھائی دیتا ہے، اسی طرح ایک ہزار سے زائد آڈیو کیسیٹوں کا پُر مغز ذخیرہ علمی عجائب و غرائب کا بہت بڑا خزانہ ہے، اس کے علاوہ تقریباً ستونقوش حکمت ہیں، ان میں سے ہر نقشہ کے بارے میں یہ کہا جاسکتا ہے کہ یہ علامہ صاحب ہی کا خاصہ ہے کہ کوزہ میں دریا کو بند کیا ہے، مزید برآں آپ کی پُر حکمت نظموں کا خزانہ ہے، جو روحانی مشاہدات و تجربات کے عرفانی بھیدوں سے بھرا ہوا ہے۔

آپ کے کلام (حصہ نظم) کو مورخہ ۱۹ اکتوبر ۱۹۶۱ء میں امام زمان صلوات اللہ علیہ نے گنان کا مرتبہ مرحمت فرمایا، یہ کلام بُرؤشسکی، فارسی، اُردو اور شرقی ترکی میں ہے، شمالی علاقہ جات کے جماعتخانوں میں جب استادِ معظم کا کلام پڑھا جاتا ہے، تو اس میں نورِ امامت کے عشق کی جو مقدس روح ہے، اس کے زیر اثر عاشقانِ مولا پر مستی، مسرت، وجد، محویت، فنایت، مشاہدہ، اور گریہ و زاری جیسی روحانی کیفیات گزرتی ہیں۔

یہ روحانی اور علمی نعمتیں جو لازوال اور غیر فانی ہیں، ہمارے لئے میسر آئی ہیں، اور ہر اُس مومن صادق کے لئے ہیں، جو چراغِ امامت کا پروانہ ہو، جو دیدارِ باطن کا طالب اور شیدائی ہو، اور جس خوش نصیب مومن کو گنجِ معرفت کی طلب ہو۔

علامہ موصوف نے جن خاص الخاص موضوعات پر روشنی ڈالی ہے، ان میں سے چند نمونے یہ ہیں: قرآنیات، اسلامیات، توحید، نبوت، امامت، آسمانی حجّت، طریقہ اسماعیلیت، تقویٰ، ذکر و عبادت، گریہ و زاری، اطاعت، نور، روح، تصوّف، حکمت، باطنیت، خدا کی ہر چیز (عرش، کرسی، قلم، لوح، وغیرہ) زندہ ہے، سُنّتِ الٰہی، مطالعہ قدرت، علمِ حدودِ دین، علم الاشارات، علم الاعداد، علم التاویلات، علم الاسرار، علم نقوش (ڈایاگرامز) اسرارِ انبیاء و ائمہ، یک حقیقت، عالم خیال، عالم خواب، عالم ذر، عالم شخصی، حکمتِ تشبیہ، انائے علوی، انائے سفلی، قیامت، ابداع و انبعاث، تخلیق و تخلیق، ازل وابد، لامکان و دھڑ، انسان، وحدتِ انسانی، اُٹن طشتریوں، جسم لطیف، روحانی مشقیں، قصہ معجزات، روحانی خوشبوئیں، روحانی سائنس، مذہب اور سائنس، علاج، زندہ بہشت، سوال و جواب، روح اور مادہ، دائرے، لا ابتدا اور لا انتہا، وغیرہ وغیرہ۔

آج کے اس دگرگون زمانے میں مذہب سے متعلق ایسے

پچھیدہ سوالات سامنے آتے ہیں کہ جن سے عقل سر بگر بیان رہ جاتی ہے، یہی وجہ ہے کہ مذاہبِ عالم کے علماء نہایت مضطرب و پریشان ہیں، اس پرستم یہ کہ دُنیا کی آبادی کا بیشتر حصہ مادیت کی یلغار سے خائف ہو کر زندگی کے مادی پہلو کو سب کچھ سمجھنے لگا ہے، ایسے میں بزرگوار استاد علم و حکمت کے اسلحہ سے ایسے ہو کر ہر وقت مُستعد ہیں، تاکہ ہر گونہ سوال کا جواب دے کر دین و ایمان اور عقیدہٴ روحانیت کا دفاع کیا جائے۔

مذہب، فلسفہ، سائنس، وغیرہ، الغرض کسی بھی موضوع سے سوال ہو، آپ بلاتا خیر اس کا نہایت تسلی بخش جواب مہیا کر دیتے ہیں، با آنکہ بسا اوقات ہم کم علمی سے غیر منطقی اور مبہم سوالات بھی کرتے ہیں، لیکن آپ ہمیشہ خندہ پیشانی اور مہر و شفقت کے ساتھ عقدہ کشائی فرماتے ہیں، آپ کی تقریر و تحریر کی امتیاز می خوبی یہ ہے کہ اس کے مطالب صاف و صریح، تضادات سے پاک، اور علم و حکمت سے آراستہ و پیراستہ ہوا کرتے ہیں، یہی وجہ ہے کہ آپ کے پیش کردہ دلائل و براہین تسکین بخش و خاطر نشین ہوا کرتے ہیں، کہ جس میں کوئی شائبہ نہیں ہوتا، جیسا کہ کہا گیا ہے:

این سعادت بزورِ بازو نیست — تا نہ بخشد خدائے بخشندہ

یعنی یہ نیک بختی قوتِ بازو سے حاصل نہیں کی جاسکتی، جب تک کہ خداوندِ مہربان کسی کو عطا نہ کرے۔

آخر اعلیٰ جناب ہم سب آپ کے عزیز شاگرد جو امریکا میں رہتے ہیں تیرے دل سے ممنون و شکر گزار ہیں کہ آپ نے اپنی مصروفیات کی کثرت کے باوجود اور اس سے بڑھ کر کہن سالی کے تقاضوں کو پس پشت ڈال کر ہماری ناچیز دعوت کو شرف قبولیت بخشا، اور ہمیں اپنی ہمنشینی کی سعادت سے نوازا، اب ہم چشم پر نم کے ساتھ اپنے قلبی احساسات کی ترجمانی کے لئے مولائے رومی کی اس رباعی کا سہارا لیتے ہیں، فرماتے ہیں:-

نی آپ روان زماہیان سیر شود نی ماہی ازان آپ روان سیر شود
نی جانِ جہان ز عاشقان تنگ آید نی عاشق ازان جانِ جہان سیر شود
ترجمہ: نہ کبھی بہتا پانی مچھلیوں سے رنجیدہ ہو جاتا ہے، نہ

کسی وقت مچھلیوں کا جی اس آپ روان سے بھر جاتا ہے، نہ تو حقیقی معشوق عاشقوں سے بیزار ہو جاتا ہے، اور نہ ہی عاشقوں کو کسی حال میں محبوب کے دیدار سے سیرِ چشمی ہو جاتی ہے۔

اُستادِ معظم! واللہ، ہم بھی جان و دل سے آپ کو چاہتے ہیں، اور آپ کے شیدائی ہیں، تو پھر یہ کیسے ہو سکتا ہے کہ ہم آپ کی ملاقات اور علمی مجلس سے سیر ہو جائیں، ہم تو دائم الوقت آپ کی عرفانی صحبت میں رہنا چاہتے ہیں، مگر ہماری ایسی بڑی خوش بختی کہاں! پھر بھی ہم باادب دست بستہ خواستگار ہیں کہ براہ کرم آپ بہت جلد دوبارہ ہمارے درمیان تشریف لائیں اور ہماری تشنہ لب

روحوں کو علمِ امامؑ کے آپ زلال سے سیراب فرمائیں۔
 پروردگارِ عالم کی بارگاہِ عالی میں ہم سب بصد عجزی دُعا
 کرتے ہیں کہ جس طرح اُس مسدِّبِ الاسباب نے آپ کو علمِ روحانی
 کے بے پایان خزانوں سے مالا مال فرمایا ہے، اور جیسے ہمہ رس
 علمی خدمت کے زَرینِ مواقعِ عنایت کر دئے ہیں، اسی طرح
 وہ مہربان آپ کی زندگی بھر کی تمام خدمات کو قبول فرمائے! اور
 دونوں جہان کی سُرخروئی و سرفرازی عطا فرمائے! آمین! یارب
 العالمین!

از طرفِ اراکینِ ادارہٴ عارفِ امریکا
 ۱۸ اگست ۱۹۹۱ء

Institute for
 Spiritual Wisdom
 Luminous Science
 Knowledge for a united humanity

الوداعی پیغام

بزرگوار و عالی وقار استاذ! آپ نے جس شان سے بذریعہ علم امامت، جس میں روشنی ہی روشنی ہے، ہمارے تاریک دلوں کو منور کر دیا، اور جیسے آپ کے روشن دلائل سے ہمیں اپنے پاک مذہب کے باطنی جوہر کا علم ہوا، ان تمام اعلیٰ نعمتوں کا رسمی شکریہ تو ہم مختصر الفاظ میں ادا کر سکتے ہیں، لیکن حقیقی معنوں میں انتہائی مشکل بلکہ ناممکن ہے، چنانچہ اس اعتراف کے ساتھ ہم آپ کے جملہ عزیزان جو ادارہ عارف امریکا سے وابستہ ہیں، آپ کی مہربانیوں اور نوازشوں کے لئے سر تعظیم خم کرتے ہوئے شکریہ ادا کرتے ہیں، اور سپاس گزار ہیں۔

صاحب! جب پہلی مرتبہ آپ سے ہماری ملاقات ہوئی تو ہمارے دلوں سے مجموعاً یہ صدا بلند ہوئی: چشم مارو شن، دل ما شاد! آپ کی تشریف آوری سے ہماری آنکھیں روشن ہوئیں، اور

ہمارے دل خوشی و شادمانی سے معمور ہوئے، اب جب کہ آپ ہمارے درمیان سے تشریف لے جا رہے ہیں، تو حالت و کیفیت اس کے برعکس ہے، وہ یہ کہ سچ مچ اس وقت ہماری آنکھیں ناریک اور دل افسردہ ہو رہے ہیں، اس صورتِ حال کے پیش نظر اجازت ہو تو میں آپ سے عاجزانہ گزارش کروں کہ آپ فی الحال یقیناً ہم ایسے سبزہٴ خواستہ کو چھوڑ کر جانے والے تو ہیں، لیکن خدارا! ہم سقیم الحال اور افتادہٴ راہ ہیں، ہمیں آپ کے اُس خاص علم کی بے حد ضرورت ہے، جو امامِ عالی مقام سے ملا ہے، آپ کا حالیہ دورہ امریکا دراصل سلسلہٴ ملاقات کے لئے ایک مستحکم اور مفید بنیاد ثابت ہوا، پس ہم بہت ہی آرزو مند ہیں اور امید قوی رکھتے ہیں کہ ان شاء اللہ آپ سالِ آئندہ بھی اسی طرح یہاں تشریف فرما ہوں گے، اور ہم تو ابھی سے آپ کے آنے کا دلکش تصور کرتے رہیں گے۔

استادِ مکرم! جب آپ واپس پاکستان جائیں تو اُس وقت

ہماری طرف سے تمام عزیز ساتھیوں کو سلام و دعا اور عقیدت و محبت کا پیغام دیجئے گا، کتنی بڑی سعادت ہے کہ وہ ارضی فرشتے عرصہٴ دراز سے آپ کی علمی مجلس میں رہتے آئے ہیں، اور خدمت میں بھی وہ بہت سینئر ہیں، چنانچہ ہم اُن سب کے جذبہٴ خدمت کو دل و جان سے سلام کرتے ہیں، کاش! ہمیں ان کی ملاقات کا شرف حاصل ہوتا، تو ہم بڑے شوق سے ان کی دست بوسی کرتے،

ان شاء اللہ، وہ دن بھی دور نہیں، جس میں ہم سب یکجا ہو کر سب سے بڑی فتح مندی اور کامیابی کی عید منائیں گے، آمین!

استاد محترم! اگر ہم آپ کی بابرکت زندگی پر غور و فکر کریں، تو بڑا تعجب ہو گا کہ آپ نے روحانی ترقی اور دینی خدمت کی خاطر کیسی کیسی شدید مشقتیں اٹھائی ہیں، کن کن ممالک کا سفر کیا ہے، اور آج تک آپ کے دور دراز دورے جاری ہیں، حالانکہ آپ کی عمر شریف اس وقت تقریباً ۷۷ (چوہتر) برس کی ہے، ہمیں لنڈن کے اجاب کی نیک بختی پر رشک آتا ہے کہ شاید حسن کارکردگی کی کیش سے آپ اکثر ان حضرات کے پاس جاتے رہے ہیں، ہم آخر میں دست بستہ معذرت خواہ ہیں کہ شاید آپ کے طعام و قیام کا شایان شان انتظام ہم سے نہ ہو سکا، ہم اپنی ہر غلطی اور کوتاہی پر آپ ایسے عظیم درویش سے معافی چاہتے ہیں، ساتھ ہی ساتھ آپ کی درویشانہ دعا کے لئے بھی درخواست کرتے ہیں کہ آپ اپنے خاص خاص اوقات میں ہماری دینی اور دنیوی صلاح و فلاح کے حق میں دعا فرماتے رہیں، آمین!

از طرف خاکساران
ادارہ عارف امریکا
۱۸ اگست ۱۹۹۱ء

فہرست تصانیفِ علامہ نصیر الدین نصیر ہونزائی

نظم / نثر

نمبر شمار اسمائے کتب

اردو

- | | |
|-----|-------------------------------|
| نثر | ۱- آٹھ سوال کے جواب |
| نثر | ۲- امام شناسی I |
| نثر | ۳- امام شناسی II |
| نثر | ۴- امام شناسی III |
| نثر | ۵- المجالس المغربیہ* |
| نثر | ۶- ایثار نامہ |
| نثر | ۷- بچوں کے سوالات |
| نثر | ۸- پنج مقالہ I |
| نثر | ۹- پنج مقالہ II |
| نثر | ۱۰- پنج مقالہ III |
| نثر | ۱۱- پنج مقالہ IV |
| نثر | ۱۲- پنج مقالہ V |
| نثر | ۱۳- پیر ناصر خسرو اور روحانیت |
| نثر | ۱۴- ثبوت امامت |
| نظم | ۱۵- جواہرِ حقائق |
| نثر | ۱۶- چالیس سوال |
| نثر | ۱۷- حروفِ مقطعات* |
| نثر | ۱۸- حقائقِ عالیہ |
| نثر | ۱۹- حقیقی دیدار |
| نثر | ۲۰- حکمتِ تسمیہ |
| نثر | ۲۱- درختِ طوبیٰ* |

نثر	ذکر الہی	-۲۲
نثر	روح کیا ہے؟	-۲۳
نثر	روحانی علاج	-۲۴
نثر	رموزِ روحانی	-۲۵
نثر	زبورِ قیامت*	-۲۶
نثر	سپاسنامہ	-۲۷
نثر	سو سوال I	-۲۸
نثر	سو سوال II	-۲۹
نثر	سو سوال III	-۳۰
نثر	سو سوال IV	-۳۱
نثر	سوقاتِ دانش	-۳۲
نثر	سلسلہ نورِ امامت	-۳۳
نثر	عشقِ حقیقی*	-۳۴
نثر	عطر افشان	-۳۵
نثر	علمی علاج	-۳۶
نثر	علم کی میٹھی	-۳۷
نثر	علم کے موتی	-۳۸
نثر	فلسفہ دعا	-۳۹
نثر	قرآن اور روحانیت	-۴۰
نثر	قرآن اور نورِ امامت	-۴۱
نثر	قرآنی علاج	-۴۲
نثر	قرآنی مینار	-۴۳
نثر	گلہائے بہشت	-۴۴
نثر	سب سے گرا نمائیہ	-۴۵
نثر	لب لباب	-۴۶

نثر	۳۷-	لعل و گوہر
نثر	۳۸-	مطالعہ روحانیت و خواب
نثر	۳۹-	معراجِ روح
نثر	۵۰-	معرفت کے موتی I
نثر	۵۱-	معرفت کے موتی II
نثر	۵۲-	مفتاحِ الحکمت
نثر	۵۳-	مقالاتِ نصیری I
نثر	۵۴-	مقالاتِ نصیری II *
نثر	۵۵-	میزانِ الحقائق
نثر	۵۶-	میوہ بہشت
نثر	۵۷-	نقوشِ حکمت
نثر	۵۸-	نورِ ایقان
نثر	۵۹-	ولایت نامہ
نثر	۶۰-	ہزار حکمت *
نثر	۶۱-	یا علی مدد

Institute for
Spiritual Wisdom
and
Luminous Science
Knowledge for فاری and humanity

نظم	۶۲-	آئینہ جمال
نثر	۶۳-	اوراقِ منتشر *
نثر	۶۴-	درختِ طوبی *
نظم	۶۵-	جواہرِ معارف
نثر	۶۶-	ساتھ سوال *
نثر	۶۷-	ہشت سوال

ترکی

نظم	۶۸-	گلدستہ ترکی *
نثر	۶۹-	ساتھ سوال *

بروہشکی، فارسی، اردو

نظم

-۷۰ کلیاتِ نصیری*

اردو تراجم از علامہ نصیر ہونزائی

نثر

-۷۱ فصولِ پاک

نثر

-۷۲ گلشنِ خودی

نثر

-۷۳ مطلوب المؤمنین

نثر

-۷۴ نورِ عرفان

نثر

-۷۵ پیرندیاتِ جوانِ مردی

نظم

-۷۶ شرافتِ نامہ

نثر

-۷۷ تجنیز و تکفین

نثر

-۷۸ وجہِ دینِ حصہ اول

نثر

-۷۹ وجہِ دینِ حصہ دوم

نثر

-۸۰ وجہِ دینِ منتخب

Institute for
Spiritual Wisdom
and
Luminous Science
Knowledge for a united humanity

Apart from above, there are Allamah Saheb's ten books in Burushaski, and seventy books that have been translated into English, French and Gujrati.

